



قَالَ اللَّهُ تَعَالَى : مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ (سورہ ق)

أَفَاتُ اللِّسَانِ

یعنی زبان سے سرزد ہونے والی

بیس آفتیں

إفادات

حَنَفَةُ الْإِسْلَامِ، إِمَامُ أَبُو حَامِدٍ مُحَمَّدُ بْنُ مُحَمَّدٍ الْغَزَالِيُّ رَحِمَهُ اللَّهُ

انتخاب و ترتیب

حَضْرَتُ مولانا مُحَمَّدٌ عَبْدُ الْقَوِيِّ حَسْبُ دَامَتْ بَرَكَاتُهُم

خليفة حضرت مولانا مفتی سعید احمد صاحب پرنام بنی مدظلہ العالی

ناشر

ادارۃ اشرف العلوم ٹرسٹ حیدرآباد

سلسلہ مطبوعات

۷۲

برکات Barakaath بک ڈپو
Book Depot

سلسلہ اصلاح و تربیت ۶

بسم اللہ الرحمن الرحیم

قال الله تعالى: مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ ﴿١٨﴾ (سورہ ق)

أَفَاتُ اللِّسَانِ

یعنی زبان سے سرزد ہونے والی

بیس آفتیں

افادات

حُجَّةُ الْإِسْلَامِ إمام ابو حامد محمد بن محمد الغزالی رحمہ اللہ

انتخاب و ترتیب

حضرت مولانا محمد عبد القوی صاحب دامت برکاتہم
ناظم ادارہ اشرف العلوم حیدرآباد

۷۲


سلسلہ مطبوعات

ناشر

برکاتہ Barakaath بک ڈپو و اشرف العلوم حیدرآباد
Book Depot

تقریظ گرامی:

محسنی و مشفق طیب الامت حضرت حکیم کلیم اللہ صاحب مدظلہ العالی
خلیفہ و جانشین حضرت محی السنہ شاہ ابرار الحق صاحب رحمہ اللہ



عزیز مکرّم مولوی عبد القوی صاحب کلمہ زیر رسدہ و فضلہ
اسلام علیکم ورحمۃ اللہ وبرکاتہ

عزیزم عبد القسط ستمہ کے ذریعہ آپ کی کتاب تزکیہ باطن کا
مسودہ ملا مختلف مقامات سے دیکھا دلی مسرت ہوئی کہ
محی السنہ حضرت ولادت ہرودی نور اللہ مرقدہ طلباء کرام کو بچپن ہی سے
بہت اہمیت کے ساتھ منور اب ظاہری و باطنی اور غفلات ظاہری و باطنی
(حکمی تکلفی احقر نے منجیات و ہدایات سے کئی بے) کے یاد کروانے کا
اہتمام فرمایا کرتے تھے ان ہی باتوں میں سے آپ نے ہدایات باطنی کی
کتاب و سنت کی روشنی میں بہت عمدہ تشریح کی ہے
دل سے دعاؤ نکلی کہ اللہ تعالیٰ آپ کی سعی کو قبول فرمائے
امت کیلئے نافع اور آپ کیلئے ذریعہ نجات بنائے
اور آپ کو مزید ترقیات عطا فرمائے

سید
محمد کلیم اللہ

نوٹ: یہ تقریظ "تزکیہ باطن" کے لئے لکھی گئی ہے، یہ رسالہ بھی چوں کہ اسی کا ایک حصہ ہے، اس لئے اس میں بھی برکت شامل کر لی گئی ہے۔

تقریظ گرامی: محترم و مکرم مولانا احمد عبید الرحمن اطہر ندوی قاسمی صاحب زید مجدہ

خلیفہ طیب الامت حضرت حکیم کلیم اللہ صاحب مدظلہ العالی

بسم اللہ الرحمن الرحیم

تعلیمات اسلامی کا ایک اہم حصہ اخلاق ہے، اخلاق کا اصل تعلق انسان کے قلب سے ہے اور زبان اگرچہ ایک ظاہری عضو ہے، لیکن اس کے افعال کا اثر انسان کے قلب پر نمایاں ہوتا ہے۔ امام غزالی رحمہ اللہ نے ”تبلیغ دین“ میں (چورسالہ اربعین کا ترجمہ ہے) اخلاقِ رذیلہ کی فہرست میں زیادہ بولنے کی ہوس اور فضول گوئی کا ذکر فرمایا ہے اور فرمایا کہ اس عادت کا قطع کرنا بہت ضروری ہے کیوں کہ یوں تو اعضاء کے تمام کاموں کا اثر قلب پر پڑتا ہے مگر زبان چوں کہ قلب کی سفیر ہے اس لئے اس کی تاثیر قلب پر زیادہ نمایاں ہوتی ہے، چنانچہ اہل اللہ اور بزرگانِ دین کے پاس اصلاحِ باطن اور تزکیہ قلب کے لئے قلت الکلام اور قلت الاختلاط مع الانام کی خاص تاکید کی جاتی ہے، واقعہ یہ ہے کہ اس نسخہ پر عمل سے انسان دینی و دنیوی دونوں قسم کے بے شمار مضرتوں سے محفوظ رہتا ہے۔ اللہ تعالیٰ ہمیں توفیق عمل نصیب فرمائے۔ آمین

زیر نظر رسالہ ”آفات اللسان“ مخدوم و مکرم حضرت مولانا محمد عبدالقوی صاحب دامت برکاتہم و عمت فیوضہم نے مرتب فرمایا ہے جن کے علمی و روحانی فیض اور مختلف شعبہ جات میں نہایت قابلِ قدر دینی خدمات سے امت مستفید ہو رہی ہے، انشاء اللہ یہ رسالہ بھی حضرت مولانا کی دیگر تصنیفات کی طرح امت کے لئے مفید و نافع ثابت ہوگا۔

یہ ناکارہ اس لائق نہیں کہ اس رسالہ پر کچھ تحریر کرے لیکن مولانا کے حکم پر تعمیل ارشاد میں یہ چند سطر یہ تحریر کی گئی ہیں، اللہ تعالیٰ حضرت مولانا کو جزائے خیر عطا فرمائے اور ان کے فیض کو عام و تام فرمائے۔ آمین

والسلام

احمد عبید الرحمن اطہر

خادم مدرسہ امداد العلوم و جامع مسجد، ٹین پوش حیدر آباد

۱۴۴۱/۱۱/۱۲ھ

فہرست مشمولات

نمبر شمار	عناوین	صفحہ نمبر
۱	تقریظ گرامی: طبیبُ الامۃ حضرت حکیم کلیم اللہ صاحب مدظلہ العالی	۲
۲	تقریظ گرامی: محترم و مکرم مولانا احمد عبید الرحمن اطہر صاحب زید مجدہ	۳
۱	پیش گفتار	۶
۲	زیادہ بولنے کے نقصانات	۸
۳	کم بولنے کے فوائد	۱۳
۴	بہت بولنے کے مرض کا علاج	۱۵
۵	بے ضرورت باتیں کرنا	۱۶
۶	ضرورت سے زیادہ باتیں کرنا	۱۷
۷	گناہ کی باتیں کرنا	۱۹
۸	بحث و مباحثہ اور مناقشہ کرنا	۲۰
۹	جھگڑا تکرار کرنا	۲۲
۱۰	پُر تکلف اور بناوٹی باتیں کرنا	۲۳
۱۱	گالی گلوچ کرنا	۲۴

۲۶	کسی پر لعنت ملامت کرنا	۱۲
۲۷	گانے گانا اور بُری شاعری کرنا	۱۳
۲۹	دل لگی، مذاق کرنا	۱۴
۳۱	کسی کا استہزاء کرنا	۱۵
۳۲	دوسروں کے راز فاش کرنا	۱۶
۳۴	جھوٹا وعدہ کرنا	۱۷
۳۶	جھوٹ بولنا، جھوٹی قسم کھانا	۱۸
۳۸	کسی کی غیبت کرنا	۱۹
۴۰	چغلی خوری کرنا	۲۰
۴۱	دوغلا پن کرنا	۲۱
۴۳	منہ پر کسی کی تعریف کرنا	۲۲
۴۵	باریک لفظی خطاؤں کا احساس نہ کرنا	۲۳
۴۷	اللہ تعالیٰ کی صفات میں عوام کا گفتگو کرنا	۲۴

پیش گوئی

بسم اللہ الرحمن الرحیم - وہ نستعین

حجۃ الاسلام امام غزالیؒ کی کتاب ”احیاء علوم الدین“ شہرہ آفاق کتاب ہے، گذشتہ ایک ہزار برس سے امت مسلمہ کے علماء و صلحاء اس کتاب سے فائدہ اٹھا رہے ہیں، آج بھی امت کے علماء — لاکھوں کتابیں لکھی جانے کے باوجود — اس کتاب کی ضرورت سے مستغنی نہیں ہو سکے، یہ ان کے کمال اخلاص کی دلیل ہے، حق تعالیٰ ان کی مغفرت فرمائے، اور بہترین جزا عطا فرمائے، آمین۔

اس کتاب کے انہوں نے چار حصے کئے ہیں، ہر ایک کا نام رُبع رکھا ہے، ربع اول عبادات سے متعلق ہے، اس میں ایمانیات کا ذکر بھی آگیا ہے، ربع دوم عادات سے متعلق ہے، اس میں حقوق و آداب کا بھی ذکر ہے، ربع سوم مہلکات سے متعلق ہے اور ربع چہارم منجیات سے تعلق رکھتا ہے؛ اور ہر ربع میں دس دس کتابیں ہیں یعنی پوری کتاب کل چالیس کتابوں پر مشتمل ہے۔

میں نے رمضان المبارک میں اس کی ایک ایک کتاب پر روزانہ درس دیا تھا، رمضان کے بعد لاک ڈاؤن کی اس فرصت میں ان دروس کے جمع یا ان کتب کی تلخیص کا کام کر رہا ہوں، ایک ماہ میں ربع سوم ”مہلکات“ کی تلخیص و ترتیب کے کام سے بفضلہ تعالیٰ فراغت ہوگئی، احباب کے مشورے سے ارادہ یہی ہے کہ ہر ربع کی اس قدر تلخیص ہو جائے کہ بہ آسانی خریدی پڑھی جاسکے، کیوں کہ اب طبائع مطالعے سے گریزاں ہوگئی ہیں، مہلکات کو میں نے

گیارہ ابواب میں جمع کیا مگر ”آفات اللسان“ کا باب طویل ہو گیا، اس لئے کہ انہوں نے خود اس میں زبان کی ۲۰ آفتوں پر مستقل کلام کیا ہے، اس لئے احباب کی رائے ہوئی کہ اس کو بھی علاحدہ شائع کیا جائے، اس لئے اس کو مستقل شکل دے دی گئی ہے جو کہ آپ کے ہاتھ میں ہے۔

حق تعالیٰ سے دعا ہے کہ وہ اس خدمت کو شرف قبول عطا فرمائے، اُمت کے لئے نافع بنائے، مصنف اور مرتب کے لئے صدقہ جاریہ بنائے۔

یادر ہے کہ میں نے اس پورے کام میں اگرچہ احیاء علوم الدین کو بنیاد بنایا ہے تاہم یہ محض ترجمہ نہیں ہے، بلکہ انتخاب ہے، نیز احادیث و آیات میں اضافہ بھی کیا ہے، مراجعت و تعلیق بھی کی ہے۔

والسلام

محمد عبد القوی غفرلہ

۹/ ذی قعدہ ۱۴۴۱ھ

بسم اللہ الرحمن الرحیم

آفاتُ اللسان

زبان کی آفتیں

(الف)

زیادہ بولنے کے نقصانات

کھانے کی طرح بولنا بھی آدمی کی ایک ناگزیر ضرورت ہے، لیکن وہ بھی بہ قدر ضرورت ہی اچھی چیز ہے، ضرورت کے مواقع پر چُپ رہنا اور بے ضرورت بولتے رہنا یا ضرورت سے زیادہ بولنا کتاب و سنت ہی میں نہیں تمام عقلاء کے نزدیک مذموم اور خلافِ وقار و شرافت ہے۔

امام غزالیؒ فرماتے ہیں کہ زبان اللہ تعالیٰ کی نعمتوں میں سے ایک عظیم نعمت اور اس کی قدرتوں میں سے ایک زبردست قدرت ہے، وہ اپنے جسم کے اعتبار سے تو بہت مختصر ہے مگر اس سے سرزد ہونے والی طاعات اور معصیتیں بے انتہاء ہیں، ایمان اور کفر — جو کہ طاعات اور معاصی کی انتہا ہیں — کا اعتبار بھی اسی زبان کی شہادت کے بعد ہوتا ہے، نیز کوئی موجود یا معدوم، خالق یا مخلوق، مجہول یا معلوم، یقینی یا غیر یقینی چیز ایسی نہیں ہے جس سے زبان کا — اثباتاً یا نفیاً — تعلق نہ ہو، کیوں کہ ہر چیز کا علم سے تعلق ہے اور علم کی تعبیر زبان سے ہی کی جاسکتی ہے، یہ خصوصیت جو زبان کو حاصل ہے وہ کسی اور عضو کو حاصل نہیں ہے، دیکھئے! آنکھ کا تعلق صرف رنگوں اور شکلوں سے ہے کسی اور چیز سے نہیں ہے، کان کا تعلق صرف آوازوں سے ہے، ہاتھ کا تعلق صرف اجسام سے ہے، اسی طرح دیگر اعضا کا معاملہ ہے کہ وہ صرف

مخصوص و محدود چیزوں سے متعلق ہیں، برخلاف زبان کے کہ وہ (علم کے واسطے سے) ہر ہر چیز سے تعلق رکھتی ہے اور اس کے لئے ہر میدان کشادہ ہے؛ اس کے دائرہ عمل کی کوئی انتہاء اور حد نہیں ہے، اس کی نیکیوں کا میدان بھی کشادہ ہے اور برائیوں کا دائرہ بھی وسیع ہے۔

جب یہ بات ہے تو ظاہر ہے کہ جو آدمی اپنی زبان کو بے لگام اور آزاد چھوڑ دے گا تو شیطان اسے ہر کسی طرف لے دوڑے گا اور جہنم کے کنارے تک پہنچا دے گا، جیسا کہ حدیث پاک میں ہے ”آدمی کو اس کی زبان کی کمائیاں ہی اوندھے منہ جہنم میں ڈلواتی ہیں“۔ پس زبان کے شر اور اس کی بے باکیوں سے وہی آدمی محفوظ رہ سکتا ہے جو اپنی زبان پر شریعت کی لگام کس دے، اور سوائے دنیوی و اخروی منافع کی باتوں کے کوئی اور باتیں کرنے نہ دے، جس بات میں بھی دنیا یا آخرت کا نقصان ہو اس کے بولنے سے زبان کو روک رکھے؛ اور یہ بات کہ زبان کا کن باتوں کے لئے استعمال مناسب ہے اور کن باتوں میں نامناسب ہے اس کا جاننا بہت مشکل ہے اور جان بھی لے تو اس کے مطابق عمل کرنا اس سے زیادہ دشوار ہے؛ اعضاء انسانی میں سب سے زیادہ گنہگار زبان ہی ہے کیوں کہ اس کے چپلنے میں کوئی مشقت ہے نہ خرچہ، یہی وجہ ہے کہ لوگ اس کے ضرر اور آفات سے بچنے میں اکثر تساہل اور غفلت سے کام لیتے ہیں، اس لئے اس موضوع پر تفصیل سے کلام کیا جائے گا۔

(احیاء علوم الدین: ۱۳۰/۳)

نبی کریم ﷺ کے بارے میں آتا ہے کہ آپ ﷺ اکثر خاموش رہتے تھے، اور جب بولنے کی ضرورت ہوتی بہت ہی جامع اور مختصر گفتگو فرماتے تھے، یہاں تک کہ کم بولنے کی اس صلاحیت کو آپ کے معجزات میں شمار کیا گیا ہے، اس عنوان کے تحت اس باب میں دراز گوئی^۱ اور زیادہ بولنے کے نقصانات پر گفتگو کی جا رہی ہے۔

جنت کی خوبیوں کا ذکر کرتے ہوئے حق تعالیٰ شانہ نے ارشاد فرمایا:

۱۔ معجزات: معجزہ کی جمع بغوی معنی دوسرے کو عاجز کر دینے والی بات، اصطلاح میں نبی کے ہاتھ سے ظاہر ہونے والی ایسی علامت جو اس کی نبوت پر حجت ہو۔ ۲۔ دراز گوئی: بہت بولنا۔

لَا يَسْمَعُونَ فِيهَا لَغْوًا إِلَّا سَلَامًا ط نہیں سنیں گے وہ لوگ جنت میں کوئی فضول
(سورہ مریم: ۶۲) بات، ہاں مگر سلام (یعنی اچھی باتیں)

اس آیت کے تحت علامہ آلوسیؒ فرماتے ہیں ”مطلب یہ ہے کہ جنت میں لوگ فضول گوئی اور فحش گوئی میں مبتلا نہ ہوں گے،..... (اس کو بہ طور خاص خوبی کے بیان کرنے میں) اشارہ ہے کہ لغو ولا یعنی میں مشغول رہنا اسلام میں ان ناپسندیدہ چیزوں میں سے ہے جن سے آدمی کو اس دنیا میں بھی ہر ممکن احتراز کرنا چاہیئے۔ (روح المعانی: ۱۶۰/۱۱۲)

ایک دوسری جگہ فرمایا:

مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ ۝۱۸ (سورہ ق: ۱۸) نہیں بولتا آدمی کوئی بات مگر یہ کہ اس کے قریب ہی ایک نگران تیار کھڑا رہتا ہے۔
(یعنی لکھ لینے کے لئے)

جیسا کہ حدیث پاک سے معلوم ہوتا ہے کہ ہر آدمی کے ساتھ اللہ تعالیٰ نے دو فرشتے مقرر فرما رکھے ہیں، ایک اس کے داہنے مونڈھے پر ہوتا ہے دوسرا بائیں پر، یہ دونوں فرشتے برابر نظر رکھے ہوئے ہوتے ہیں اور اس آدمی کے ہر قول و فعل کو فوراً اعمال نامے میں لکھ لیتے ہیں، چوبیس گھنٹوں میں کوئی لمحہ آدمی ان کی نگرانی سے باہر نہیں ہوتا۔

ایک اور جگہ ارشاد ہے:

وَإِذَا سَمِعُوا اللَّغْوَ أَعْرَضُوا عَنْهُ وَقَالُوا لَنَا أَعْمَالُنَا وَلَكُمْ أَعْمَالُكُمْ سَلَّمَ عَلَيْكُمْ لَا نَبْتَغِي الْجَاهِلِينَ ۝۵۵ (سورہ القصص: ۵۵)

(سمجھ دار لوگ) جب فضول اور نامعقول باتیں سنتے ہیں تو اس سے منہ پھیر لیتے ہیں، اور کہتے ہیں ہمارے اعمال ہمارے لئے ہیں اور تمہارے تمہارے لئے ہیں ہم تم کو سلام کہتے ہیں، جاہلوں سے الجھنا نہیں چاہتے۔

ان آیات کے علاوہ بیسیوں آیات ہیں جن میں زبان کے بے جا اور بے باک استعمال کے نتیجے میں صادر ہونے والے مہلک گناہوں کا ذکر کیا گیا ہے، ظاہر ہے کہ اس قسم کی تمام آیات زیادہ بولنے کے مرض ہی کی طرف اشارہ کرتی ہیں۔

اس کے بعد ان احادیث و آثار کو ذکر کیا جا رہا ہے جس میں کثرتِ کلام کو بری عادت قرار دیا گیا اور اس کی مذمت بیان کی گئی ہے۔ نبی کریم ﷺ کا ارشاد ہے ”جو شخص پیٹ، شرم گاہ اور زبان کے شر سے بچا لیا گیا وہ تمام شرور سے بچا لیا گیا“ (شعب الایمان: 5409) یعنی یہ تین اعضاء کی بے اعتدالیوں پر جس کو قابو نصیب ہو جائے وہ خوش نصیب آدمی ہے، اس لئے کہ اس کی برکت سے وہ سینکڑوں آفتوں اور ہلاکتوں سے محفوظ رہ سکے گا۔

بخاری شریف کی ایک حدیث سے معلوم ہوتا ہے کہ بندوں کا قیل و قال یعنی بہت باتیں کرنا اور کثرة السؤال یعنی بہت سوالات کرنا اور مال کو ضائع کرنا اللہ تعالیٰ کو سخت ناپسندیدہ ہے۔ (بخاری: 1477)

ایک صحابیؓ نے آپ ﷺ سے سوال کیا کہ کیا ہم اپنی باتوں کے سلسلے میں بھی مواخذہ کئے جائیں گے؟ آپ نے فرمایا: ”خدا تیرا بھلا کرے، لوگوں کو اوندھے منہ جہنم میں ڈلوانے والی چیزیں زبان کی کھیتی کے علاوہ اور کیا ہوتی ہیں“ (ترمذی: 2616) یعنی جہنم میں جانے کا زیادہ تر سبب وہ گناہ ہیں جن کا زبان سے تعلق ہوتا ہے۔

ایک حدیث میں ہے کہ نبی کریم ﷺ نے فرمایا ”جب صبح ہوتی ہے تو انسان کے جسم کے تمام اعضاء زبان کے آگے منت کرتے ہیں کہ تو ہمارے بارے میں اللہ سے ڈرتی رہ، اس لئے کہ اگر تو صحیح رہی تو ہم سب صحیح رہیں گے اور اگر تو بگڑ گئی تو ہم سب بگڑ جائیں گے“ (ترمذی: 2407) معلوم ہوا کہ جسم کے دیگر اعضاء کے گناہوں میں مبتلا ہونے کا سبب بھی اکثر زبان بنتی ہے، اسی لئے مارے خوف کے تمام اعضاء اس کے ہاتھ جوڑتے ہیں۔

۱۔ آثار: صحابہ و تابعین کی باتیں۔

۲۔ مواخذہ: پوچھنا، پکڑنا

۳۔ شرور: شر کی جمع ہے۔

حضرت عبداللہ ابن مسعودؓ سے مروی ہے کہ نبی کریم ﷺ نے فرمایا ”آدمی کے اکثر گناہ زبان سے سرزد ہوتے ہیں“ (شعب الایمان: ۲۴۰/۴)

حضرت عمر ابن الخطابؓ فرماتے ہیں کہ ”جو بہت بولتا ہے وہ بہت غلطیاں کرتا ہے، جو بہت غلطیاں کرتا ہے اس سے کثرت سے گناہ سرزد ہوتے رہتے ہیں اور جو بہ کثرت گناہ کرتا ہے اس کے لئے جہنم ہی زیادہ مناسب ہے“ (فیض القدیر: ۶/۲۸۳)

حضرت عبداللہ ابن مسعودؓ فرماتے ہیں ”اس ذات کی قسم جس کے علاوہ کوئی عبادت کے لائق نہیں قید میں رکھے جانے کے سب سے زیادہ قابل زبان کے علاوہ کوئی اور چیز نہیں ہے۔“ اور فرماتے تھے ”میں تم لوگوں کو بہت بولنے سے منع کرتا ہوں آدمی کو چاہئے کہ بلا ضرورت ہرگز نہ بولے“

حضرت طاؤسؓ فرماتے تھے ”میری زبان درندے کی طرح ہے، ذرا آزاد چھوڑ دوں تو مجھ ہی کو کاٹ کھائے۔“

حضرت حسن بصریؒ فرماتے تھے ”جو شخص اپنی زبان کی حفاظت نہیں کر سکتا وہ اپنے دین کی بھی حفاظت نہیں کر سکتا۔“

مذکورہ بالا آیات و احادیث شریفہ اور اکابر اسلام کی باتوں سے اچھی طرح معلوم ہو گیا کہ بہت بولنا، بے ضرورت بولنا اور ضرورت پر بھی ضرورت سے زائد بولنا اسلام میں سخت ناپسندیدہ اور مذموم عمل ہے، اللہ تعالیٰ اور اس کے رسول ﷺ نے اس سے منع فرمایا اور ناراضگی کا اظہار کیا ہے، اس لئے مسلمانوں کو بالخصوص سالکین راہ طریقت کو اس رذیلے سے بچنے کی بھرپور مشق کرنی چاہئے۔

۱۔ سرزد ہونا: نکلنا۔

۲۔ درندے: چیر پھاڑنے والا جانور۔

۳۔ رذیلہ: بُری عادت۔

(ب)

کم بولنے کے فوائد

اس کے مقابلے میں زیادہ خاموش رہنے کو ایک نیک اور پسندیدہ عمل قرار دیا گیا ہے، وہ اچھی صفت ہے اسے اپنے اندر پیدا کرنے کی کوشش کرنی چاہئے، خاموش رہنے کو عربی میں صمت اور سکوت کہتے ہیں۔ صمت کے معنی ہیں باطل سے خاموش رہنا اور سکوت کے معنی ہیں مطلقاً خاموش رہنا، یہاں جو فضائل بیان کئے جا رہے ہیں وہ صمت کے ہیں سکوت کے نہیں۔

حکیم لقمانؑ فرماتے ہیں کہ ”خاموش رہنا حکمت و احتیاط کی بات ہے مگر اس پر عمل کرنے والے بہت ہی کم ہیں۔“

ایک حدیث میں ہے کہ ”جو شخص مجھے اپنی زبان اور اپنی شرم گاہ کے تحفظ کی ضمانت دے تو میں اس کے لئے جنت کی ضمانت دیتا ہوں“ (بخاری: 6807)

ایک صحابیؓ نے عرض کیا یا رسول اللہ! آپ میرے بارے میں سب سے زیادہ کس چیز کا خوف کرتے ہیں؟ آپ نے اپنی زبان مبارک کی طرف اشارہ کر کے فرمایا ”اس سے“

(ترمذی: 2410)

ایک صحابیؓ نے آپ سے نجات کا راستہ دریافت کیا تو آپ نے فرمایا ”اپنی زبان قابو میں رکھو، زیادہ گھر میں رہا کرو اور اپنے گناہوں پر رویا کرو“ (مسند احمد: ۴/۱۳۸)

ایک موقع پر ارشاد فرمایا ”جو شخص چاہتا ہے کہ (آفاتؓ و بلا یا سے) محفوظ رہے تو اسے چاہئے کہ خاموشی کو اپنے اوپر لازم کر لے“ (فیض القدیر: 8746)

ایک حدیث میں ہے کہ ”جس نے زبان کو قابو میں رکھا اللہ تعالیٰ اس کے عیوب کی پردہ پوشی فرماتے ہیں“ (الجامع لشعب الایمان: 7959)

امام مالکؒ نے نبی کریم ﷺ کا یہ ارشاد نقل کیا ہے کہ آپ نے فرمایا ”آدمی کے اسلام کا حسن و جمال اور اس کی خوبی لایعنی (کام اور کلام) کا ترک کر دینا ہے۔“

(مؤطا: ۲/ ۹۰۳)

سیدنا عیسیٰ علیہ السلام سے کسی نے ایسا عمل دریافت کیا جس کے ذریعہ جنت میں داخل ہو سکے؟ تو جواب میں فرمایا ”باتیں بالکل بند کر دو“ اس نے کہا یہ کیسے ممکن ہے؟ فرمایا ”تو پھر اس کا اہتمام کر لو کہ بس بھلی اور خیر کی بات کے علاوہ کچھ نہ بولو“

سیدنا داؤد علیہ السلام فرماتے تھے ”اگر بولنا چاندی ہے تو چُپ رہنا سونا ہے۔“
حضرت ابو بکر صدیقؓ لایعنی سے بچنے کے لئے منہ میں کنکریاں ڈال رکھتے تھے۔
حکیم لقمانؑ سے کسی نے پوچھا کہ آپ اتنے بڑے مرتبہ تک کیسے پہونچے؟ فرمایا ”سچ بولنے اور فضول باتوں سے بچنے کی برکت سے پہونچا ہوں۔“

زمخشریؒ فرماتے ہیں: ”خاموشی برائیوں کو چھپاتی ہے اور غصے سے روکتی ہے۔“

ابن قتیبہؒ فرماتے ہیں: ”اگر تم ادب آشنا ہو تو چُپ رہا کرو۔“

ابو عبیدہؒ کہتے ہیں: ”خاموشی پر نادم ہونا بول کر نادم ہونے سے بہتر ہے۔“

ابو بکر خوارزمیؒ کہتے ہیں: ”جب تم سے نہ پوچھا جائے تو تم چُپ ہی رہو۔“

ابو ہلال عسکریؒ فرماتے ہیں: ”خاموشی محبتوں کا سبب ہے۔“

علامہ زمخشریؒ فرماتے ہیں: ”خاموشی عقل کی زینت اور جہالت کا پردہ ہے۔“

اور بھی بہت سی احادیث و آثار ہیں جن سے زیادہ خاموش رہنے کی فضیلت کا علم ہوتا ہے اور یہ پتہ چلتا ہے کہ یہی نبی کریم ﷺ کا مزاج تھا اور یہی صحابہ کرامؓ کا بھی طریقہ تھا، لہذا جو بندہ بھی اللہ تعالیٰ اور اس کے رسول کا پیارا بننا چاہتا ہے اسے چاہئے لغو لایعنی کلام یعنی فضول باتوں سے اپنے کو بچائے اور زیادہ خاموش رہنے کی عادت ڈالے، ضرورت پر بولے اور ضرورت بہ قدر ہی بولے۔ اللہ پاک توفیق نصیب فرمائے۔ آمین

(ج)

بہت بولنے کے مرض کا علاج

- ۱۔ زیادہ بولنے کے نقصانات اور کم بولنے کے فوائد کا استحضار رکھنا۔
- ۲۔ زیادہ تر ذکر اللہ اور یاد الہی میں مشغول رہنے کی عادت ڈال لینا۔
- ۳۔ صحبتِ صالحین کا اہتمام کرنا۔
- ۴۔ کراماتین یعنی اعمال و اقوال لکھنے والے فرشتوں کا تصور کرتے رہنا کہ ہر قول جب لکھا جا رہا ہے تو حساب بھی دینا ہوگا۔
- ۵۔ نفس کو آخرت کے مواخذے سے ڈراتے رہنا۔
- ۶۔ اللہ تعالیٰ سے دعا کا اہتمام کرتے رہنا کہ وہ اس مرض سے نجات دے۔
- ۷۔ روزانہ سونے سے قبل دن بھر کی باتوں پر ایک نظر ڈال لینا، لغویات سے توبہ کرنا اور اگلے دن احتیاط کا عہد کرنا۔

اس مختصر خاکے کے بعد اب ۲۰ زبانی گناہوں کی تفصیل پیش کی جا رہی ہے۔

امام غزالی رحمہ اللہ نے آفات اللسان یعنی ”زبان کی تباہ کاریاں“ اس عنوان کے تحت بیس گناہوں کا تذکرہ فرمایا ہے، گناہ کی حیثیت اور مذمومیت کی شدت کے اعتبار سے وہ کم زیادہ ہیں لیکن دین اور دنیا کو نقصان پہنچانے کے اعتبار سے ایک سے بڑھ کر ایک مُضر ہے، اپنی آخرت کی فکر رکھنے والوں کے لئے ان سب سے بچنا نہایت ضروری ہے، ذیل میں ان کو حذف و اضافات کے ساتھ مرتب انداز میں پیش کر رہا ہوں، دھیان اور توجہ کے ساتھ ملاحظہ کریں.....۔

(۱) بے ضرورت باتیں کرنا

جاننا چاہئے کہ آدمی کا سب سے اچھا حال یہ ہے کہ ان تمام امور سے زبان کو محفوظ رکھے جو معصیت اور گناہ کا سبب بنتے ہیں، اس کے لئے ضروری ہے کہ صرف وہی باتیں کرے جو اپنی یا کسی مسلمان کی ضرورت کی ہو، اس کے علاوہ کسی بھی قسم کی گفتگو سے اپنی زبان بسند رکھے، بے ضرورت بولنا ہر اعتبار سے نقصان دہ ہے، اگرچہ کہ وہ مباح بات ہی کیوں نہ ہو، کیوں کہ جب اس مباح بات سے دین و دنیا کا کوئی فائدہ وابستہ نہیں ہے تو یہ بات طے ہے کہ اس میں جو وقت لگا وہ بے کار گیا، حالاں کہ اگر اسی وقت کو فضول گوئی سے بچا کے حق تعالیٰ کی نعمتوں میں تفکر کے اندر لگا دیتا تو نہ معلوم رحمت الہی کے کتنے ہی دروازے ذہن میں کھل جاتے اور نور علم حاصل ہوتا، یا اگر بے جائے فضول گوئی کے اتنی دیر اللہ تعالیٰ کا ذکر کر لیتا، تسبیح، تحمید، تہلیل وغیرہ تو اتنی دیر میں جنت میں کتنے ہی درخت لگ جاتے اور کتنے ہی محل سنور جاتے۔ غور کیا جاسکتا ہے کہ جن لمحات کے ذریعے آدمی آخرت کی عظیم نعمتیں اور جنت کے بیش بہا خزانے حاصل کر سکتا تھا نہ کر کے بے ضرورت باتوں میں لگا رہا خواہ وہ جائز باتیں ہی سہی تو وہ کتنے بڑے خسارے میں رہا؟ اسی لئے نبی کریم ﷺ نے لایعنی باتوں سے منع کرتے ہوئے ارشاد فرمایا: ”آدمی کے اسلام کی خوبی اُس کا بے فائدہ کاموں اور باتوں کو ترک کر دینا ہے۔“ (مسند احمد: ۲۱۱)

ایک صحابیؓ کا انتقال ہوا تو کسی نے کہا ”جنت کی خوش خبری ہو“ آپ ﷺ نے فرمایا: ”بے جانے ہی کہہ دیا؟“ یعنی تمہیں کیا پتہ ہے کہ وہ جنت ہی میں جائے گا؟ ”ہو سکتا ہے وہ لایعنی باتیں کرتا رہا ہو، یا ایسی چیزوں کے دوسروں کو دینے میں بخل کرتا رہا ہو جو معمولی ہوتی ہیں۔“ (ترمذی: 4842)

حضرت کعبؓ کی بیماری کی خبر سن کر حضور ﷺ عیادت کو تشریف لے گئے، ان سے فرمایا: ”کعبؓ کو خوش خبری ہو“ ان کی والدہ نے کہا: کعبؓ! تم کو جنت مبارک ہو“

آپ ﷺ خفا ہوئے اور فرمایا: یہ کون ہے جو اللہ تعالیٰ پر قسم کھا رہی ہے؟ کعبؓ نے کہا: میری ماں ہے۔ فرمایا: ہو سکتا ہے کعبؓ فضول باتیں کرنے کا عادی رہا ہو، یا ایسی چیزوں میں بخل کرتا رہا ہو جس کے دینے میں کچھ نقصان نہیں ہوتا۔ (صحیح الترغیب: 2884)

دونوں واقعات سے ایک تو یہ معلوم ہوتا ہے کہ کسی کے جنتی، جہنمی ہونے کے بارے میں یقیناً کچھ نہیں کہا جاسکتا، اللہ ہی کو معلوم ہے کہ مرنے والے کا انجام کیا ہے، اور دوسری اہم بات یہ معلوم ہوگئی کہ لغو و لالچ یعنی باتیں — یعنی ایسی باتیں جن میں نہ دین کا فائدہ ہو اور نہ دنیا کا — اتنی مبغوض اور ناپسندیدہ ہیں کہ نبی کریم ﷺ نے ان کے مرتکب کے لئے جنت میں داخلے پر کھٹک ظاہر فرمائی بلکہ اس عمل کو دخول جنت میں مائع بتلایا۔ اللہ اکبر! کیا اب بھی ہم لالچ کو ترک نہیں کریں گے؟۔

نوٹ: ان حدیثوں میں بعض علمی باتیں کی گئی ہیں، علماء ان کو شروحات میں دیکھ سکتے ہیں، یہاں صرف ان کے اس پہلو کو لیا گیا ہے کہ بے ضرورت باتیں یا غیر یقینی باتیں کرنا پسندیدہ عمل نہیں ہے، جس کا شعور زیادہ خاموش رہے بغیر حاصل نہیں ہوتا۔

(۲) ضرورت سے زیادہ باتیں کرنا

یہ بھی بہت مذموم عمل ہے، یعنی یہ کہ آدمی ضرورت ہی پر بولا کرے مگر ضرورت سے زیادہ باتیں بولے، یا بلاوجہ تکرار کرے، یا بہت پھیلا کے اور بنابنا کے بولے، مثلاً اگر مقصود کی ادائیگی ایک جملے سے ہو سکتی ہے اور اس نے اس کے لئے دو جملے بولے تو یہ دوسرا والا لالچ ہی تو ہو گیا، اگرچہ اس میں کوئی گناہ یا دوسرے کی تکلیف بھی نہ ہو۔

حضرت عطاءؒ فرماتے تھے کہ پہلے لوگ قرآن کریم، حدیث شریف، امر بالمعروف و نہی عن المنکر اور اپنی زندگی کے امور سے متعلق کوئی ضروری بات کے علاوہ تمام باتوں کو زائد از ضرورت شمار فرماتے تھے۔ اور ایسا نہیں ہے کہ یہ صرف بزرگوں کی باتیں ہیں بلکہ قرآن کریم میں خود اللہ تعالیٰ بھی یہی فرماتے ہیں: (لَا خَيْرَ فِي كَثِيرٍ مِّنْ نَّجْوَاهُمْ.....

(الآیۃ) یعنی لوگوں کی سرگوشیوں میں کوئی خیر نہیں سوائے ان باتوں کے جن کے ذریعہ صدقہ خیرات کی ترغیب دی گئی ہو یا کسی اچھی بات کی تعلیم دی گئی ہو یا لوگوں کے صلح کی راہ سوچی گئی ہو۔ (النساء: ۱۱۴)

اسی طرح نبی کریم ﷺ کا ارشاد ہے ”مبارک باد ہے اس شخص کو جو باتوں کے فضول حصے کو روک لے اور مال کے فاضل حصے کو خیرات کر دے۔ (بیہقی: 30614)

ایک صحابیؓ آپ ﷺ کی خدمت میں حاضر ہوئے تو آپ ﷺ سے خطاب کے دوران بہت ہی تعریف کی باتیں کہیں۔ جو اگرچہ حق بہ جانب تھیں مگر آپ ﷺ نے ان سے فرمایا: بات اس طرح کیا کرو کہ اس میں شیطان دخیل نہ ہو جائے۔ (ابوداؤد: 4806)

حضرت عبداللہ ابن مسعودؓ فرماتے ہیں: ”میں تم کو بے ضرورت بولنے سے خبردار کرتا ہوں، آدمی کے لئے اتنی گفتگو بہت کافی ہے جس کے ذریعہ اس کی ضرورت پوری ہو جائے۔ ایک اور صحابیؓ کا ارشاد ہے ”کبھی آدمی مجھ سے ایسی بات کرتا ہے کہ اس کا جواب دینے کی مجھے اس سے زیادہ خواہش ہوتی ہے جتنی کسی پیاسے کو ٹھنڈے پانی کی ہوتی ہے، پھر بھی میں اس لئے خاموش رہ جاتا ہوں کہ کہیں میرا یہ کلام فضول اور لایعنی نہ شمار ہو جائے۔ حضرت ابودرداءؓ نے ایک بہت بولنے والی عورت کو دیکھا تو فرمایا: یہ گونگی ہوتی تو اس کے لئے بہتر تھا۔ ابراہیم نخعیؓ فرماتے تھے ”دو چیزوں نے لوگوں کو ہلاک کر دیا ہے، ۱۔ ضرورت سے زیادہ مال۔ ۲۔ ضرورت سے زائد باتیں۔

خلاصہ یہ ہے کہ جس طرح بے ضرورت بولنا آدمی کی مذموم صفت اور وقت کا ضیاع ہے، اسی طرح ضرورت سے زائد بولنا بھی زبان اور وقت کا غلط استعمال اور صریح نقصان ہے، جب ہمارا اعمال نامہ کھلا ہوا ہے اور فرشتے ہر بول لکھ لینے کے لئے کسی دشمن کی طرح تاک میں ہیں تو کیسے ہم بے ضرورت یا ضرورت سے زائد باتوں کا ارتکاب کر سکتے ہیں؟ کاش کہ ہم غفلت سے باز آجائیں!

(۳) گناہ کی باتیں کرنا

مخصوص گناہوں کی باتیں مثلاً غیبت جھوٹ وغیرہ کا ذکر آگے مستقلاً آ رہا ہے، یہاں گناہ کی باتوں سے مراد عام گناہ کی باتیں ہیں، مثلاً عورتوں کے مخفی حالات کا تذکرہ، اسی طرح شراب پینے پلانے کی باتیں یا ان کی مجلسوں میں شرکت، فاسقوں فاجروں کے مظالم و معاصی کے قصے، اسی طرح مال داروں کے عیش و عشرت اور حکام کے ظلم و جور کے واقعات، اسی طرح دینی اعتبار سے دیکھا جائے تو اہل بدعت کے رسوم، گم راہ مذاہب والوں کے عفت اند و خیالات کے مذاکرے، نیز صحابہ کرامؓ کے مشاجرات اور علماء و فقہاء کے اختلافات کا اس طرح تذکرہ جس سے اُن کی بے آبروئی ہو یا کسی قسم کی تہمت لگے وغیرہ؛ اس لئے یہ سب باتیں ایسی ہیں جنہیں بنا کسی سخت ضرورت کے محض دلچسپیوں اور وقت گذاریوں کے لئے بیان کرنا اسلام میں ناجائز ہے۔ اس سے قبل دو نمبر گذر چکے ہیں ”یعنی بے ضرورت بولنا اور ضرورت سے زیادہ بولنا“ ان سے احتراز کا حکم تو بدرجہ احتیاط اور نقصانات سے بچانے کے لئے تھا مگر مذکورہ بالا باتوں میں مشغولیت صراحۃً ناجائز اور بہ درجہ تحریم ہے۔ قرآن کریم میں ارشاد ربانی ہے۔ (فَلَا تَقْعُدُوا مَعَهُمْ..... الْآیۃ) یہ منافقین جو اللہ تعالیٰ کے کلام کا استہزاء اور انکار کرتے ہیں ان کے ساتھ بیٹھا بھی مت کرو جب تک کہ وہ کسی دوسری بات میں مشغول نہ ہو جائیں، ورنہ تم بھی اس وقت اُن جیسے ہی ہو گے۔ (النساء: ۱۴۰) ایک اور موقع پر جہنمیوں کا تذکرہ کرتے ہوئے فرمایا کہ: وہ اپنے جہنم میں جانے کے اسباب بیان کرتے ہوئے ایک بات یہ بھی کہیں گے (وَكُنَّا نَحْوُ مَعَ الْخَائِضِينَ) یعنی ”ہم لوگ گناہ و گستاخی کی باتیں کرنے والوں کی باتوں میں شریک رہتے تھے“ (المدثر: ۲۵)

حدیث میں ہے کہ آدمی اللہ تعالیٰ کی ناراضگی کی باتیں کر رہتا ہے، اسے اندازہ بھی نہیں ہوتا کہ وہ گستاخیوں کی کس حد تک پہنچ گیا ہے۔ حالانکہ اللہ تعالیٰ ان باتوں کی وجہ سے اس پر قیامت تک کے لئے اپنے غضب کا فیصلہ فرمادیتے ہیں“ (ترمذی: 2319)

ایک حدیث میں ہے کہ ”آدمی بعض باتیں ایسی کرتا ہے جنہیں وہ معمولی سمجھتا ہے

حالانکہ وہ اسی کی وجہ سے جہنم میں جھونکا جاتا ہے“ (بخاری: 6478) حضرت ابو مسعودؓ فرماتے ہیں ”آدمی کا سب سے بڑا گناہ باطل اور گناہ کی باتوں میں مشغول ہونا ہے۔“

بہر حال ان آیات و احادیث سے اچھی طرح معلوم ہو گیا کہ آج کل لوگ جو دین و عقیدے کے معاملے میں علم نہ ہونے کی باوجود بحثیں کرتے رہتے ہیں اور صحابہؓ و بزرگان سلف کی برائیاں کرتے ہیں یہ سب باتیں نقصان پہنچانی اور عاقبت برباد کرنے والی ہیں، اسی طرح موبائیل اور انٹرنیٹ کے ذریعہ جو بے کار اور بے ادبی کے واقعات دیکھتے سنتے اور گناہ کے کاموں اور باتوں کو سنتے سناتے رہتے ہیں یہ سب معصیت میں داخل اور ناجائز و حرام ہیں۔ حق تعالیٰ اپنے کرم سے حفاظت فرمائے۔ آمین

(۴) بحث و مباحثہ اور مناقشہ کرنا

اس کے لئے عربی میں دو لفظ بولے جاتے ہیں المراء و الجدل۔ مراء کی حقیقت یہ ہے کہ آدمی کسی دوسرے کی بات میں نقص اور غلطی کا اظہار کرے خواہ اس کے الفاظ میں خواہ معنی میں خواہ اس کی نیت و ارادے میں۔ الفاظ میں مثلاً یہ کہنا کہ آپ کی عبادت میں یہ نحوی کوتاہی ہے یا صریحاً یا ادب اور گرامر کے اعتبار سے یہ جملہ صحیح نہیں ہے وغیرہ، معنی میں مثلاً یہ کہنا کہ آپ کی بات کا یہ مفہوم بھی ہو سکتا ہے یہ بھی ہو سکتا ہے اگر اس پہلو سے دیکھا جائے تو یہ بات غلط بھی ہو سکتی ہے وغیرہ، نیت میں مثلاً یہ کہنا کہ بات تو آپ کی صحیح ہے مگر اس بات سے آپ کی مراد صحیح نہیں معلوم ہوتی، اس میں کوئی نہ کوئی غرض اور مقصد ضرور پوشیدہ ہوگا وغیرہ۔ بہر حال کسی بھی اعتبار سے اظہار نقص و عیب المراء میں داخل ہے۔ (جب کہ یہ سامنے والے کو ہرانے اور نیچا دکھانے کے لئے ہو، کیوں کہ اصلاح و تربیت اور تادیب و تہذیب کے لئے ایسی غلطیاں نکالنا معیوب نہیں ہے بلکہ ضروری ہے۔)

ہونا یہ چاہئے کہ آدمی کے سامنے اگر کوئی بات آئے تو اگر وہ بات حق ہے تو فوراً قبول کر لے اور اگر باطل ہے تو بھی اگر اس کا دین سے کوئی خاص تعلق نہیں ہے تو سکوت اختیار

کرے، (اگر دین کی بات ہو اور اس کی تصحیح شرعاً ضروری ہو) تو حکمتِ دعوت و نصیحت کو ملحوظ رکھتے ہوئے حسین اسلوب میں اظہار حق کر کے یکسو ہو جائے، بحث و تکرار کی نوبت نہ آنے دے۔

جدال کا مفہوم ہے دوسرے شخص کو خاموش اور لا جواب کرنے کا ارادہ کر کے اس کو جہالت، غباوت اور ناواقفیت وغیرہ کے الزام و القاب سے ذلیل و رسوا کرنا۔ ظاہر ہے کہ یہ ایک برائی ہے، اس کا سبب اپنی قابلیت و برتری کے اظہار کا جذبہ اور دوسرے کو نیچا اور گھٹیا دکھانے کا شوق ہے، اس کی علامت غلطی پر تنبیہ کرنے کا ایسا طریقہ اور انداز اختیار کرنا ہے جس سے اپنی برتری و تعلیٰ اور سامنے والی کی تحقیر و تنقیص ٹپک رہی ہو۔ ایسے جذبات کے وقت بھی سکوت اختیار کر لینا بہتر ہے بشرطے کہ سکوت اختیار کرنے میں گناہ نہ ہو (اور سکوت اختیار کرنے میں گناہ کا اندیشہ ہو تو پھر اپنے نفس پر قابو رکھتے ہوئے ہر قسم کی تنقیص و تحقیر سے بچتے ہوئے اس کی غلطی پر توجہ دلا دے)

قرآن کریم میں عام مسلمانوں کے لئے فرمایا گیا (وَلَا تُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ) ”اور بحث و مباحثہ مت کرو اہل کتاب سے مگر یہ کہ عمدہ طریقے پر“ (العنکبوت: ۶۱) خود نبی کریم ﷺ سے فرمایا گیا (وَجَادِلْهُمْ بِالَّتِي هِيَ أَحْسَنُ) اُن سے مباحثہ فرمائیے عمدہ طریقے پر“ (الغل: ۱۲۵) یعنی ضرورت پر نرمی سے، شفقت اور حسنِ خطاب کے ذریعہ مناظرہ کیجئے۔ معلوم ہوا کہ دین پھیلانے کا طریقہ اظہارِ قابلیت کا نہیں اظہارِ شفقت و خیر خواہی کا ہے۔

ایک حدیث میں ہے کہ ”جس نے حق پر ہونے کے باوجود جھگڑا ترک کر دیا تو اس کے لئے جنت کے اعلیٰ درجہ میں ایک خاص محل بنایا جاتا ہے اور جو شخص ناحق پر ہونے کی وجہ سے جھگڑا ترک کر دیا تو اس کے لئے درمیانِ جنت میں ایک محل تیار کیا جاتا ہے“۔ (ترمذی: 1993) ایک حدیث میں ہے کہ کوئی قوم ہدایت کے بعد اگر گمراہ ہوئی ہے تو جھگڑے اور تکرار ہی کی وجہ سے ہوئی“۔ (ترمذی: 3253) دیکھا جائے تو اس وقت امت کی عوام ہی نہیں علماء کا ایک

بڑا طبقہ اس بیماری میں مبتلا ہے اور تعجب یہ ہے کہ اسے دین کی بڑی خدمت سمجھ رہا ہے، حالاں کہ امام مالکؒ فرماتے ہیں کہ ”بحث مباحثوں کا دین سے کوئی تعلق ہی نہیں۔“

اللہ تعالیٰ ہماری حفاظت فرمائے۔ آمین

(۵) جھگڑا تکرار کرنا

عربی میں اس کی تعبیر ”خصومة“ سے کی جاتی ہے، خصومة بھی المراء والجدال سے ملتی جلتی چیز ہے مگر وہی نہیں، کیوں کہ المراء کی حقیقت دوسرے کی تحقیر کرنے اور اپنی قابلیت جتانے کی خاطر کسی کے کلام میں غلطیاں نکالنا ہے اور جدال کی حقیقت اپنے افکار و نظریات کے اظہار اور اس کے ثبوت میں دوسرے سے بحث و مباحثہ کرنا ہے۔ خصومة ان دونوں سے ہٹ کر اپنی بات منوانے یا اپنا حق وصول کرنے کے لئے اڑھانے اور ہٹ دھرمی پر اتر آنے کو کہتے ہیں۔ یہ بھی اسلام میں ناپسندیدہ صفت ہے۔

قرآن کریم میں منافقین کی مذمت کرتے ہوئے فرمایا گیا (وَمِنَ النَّاسِ مَن يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَى مَا فِي قَلْبِهِ ۖ وَهُوَ أَلَدُّ الْخِصَامِ ۝۵۰) اور کچھ لوگ ایسے ہوتے ہیں کہ ان کی باتیں آپ کو دنیا کی زندگی کے بارے میں اچھی لگتی ہیں اور وہ اپنے دل کی باتوں پر اللہ تعالیٰ کو گواہ بناتا ہے، حالاں کہ وہ نہایت ضدی اور جھگڑالو ہے“ (البقرہ: ۲۰۴) معلوم ہوا کہ ضد، ہٹ دھرمی اور اپنی بات پر اڑے رہنے کا مزاج ناپسندیدہ مزاج ہے، ایسا آدمی ہر مخالف و مقابل سے بدزبانی اور سخت کلامی پر اتر آتا ہے۔

جیسا کہ حدیث میں بھی منافقین کا تذکرہ کرتے ہوئے فرمایا گیا: کہ وہ جب جھگڑا کرتے ہیں تو بدزبانی پر اتر آتے ہیں۔ (بخاری: 3007) نیز آپ ﷺ کا ارشاد گرامی ہے ”بے شک اللہ تعالیٰ کے نزدیک سب سے ناپسندیدہ آدمی ہٹ دھرم اور جھگڑالو آدمی ہے“ (بخاری: 2325) ایک اور حدیث میں ہے کہ جو شخص کسی معاملے میں لاعلمی کے باوجود جھگڑا تکرار کرے تو اس سے دست بردار ہونے تک اللہ تعالیٰ کے غصے میں رہتا ہے“۔ (فیض القدیر: ۱۵۰/۶) بشر بن عبد اللہؒ فرماتے ہیں: ”خدا کی قسم میں نے مخاصمہ یعنی جھگڑے سے

زیادہ دین برباد کرنے، شرافت کو گھٹانے والی، سکون غارت کرنے والی اور دل کو مشغول کرنے والی کوئی اور شے نہیں دیکھی۔

خلاصہ یہ ہے کہ یہ خصومت اور جھگڑا تکرار ایسی بلا ہے جس سے آدمی کا وقار اور معتمد گر جاتا ہے، اس لئے بہت سے اہل علم و فضل کو دیکھا گیا کہ وہ اپنا حق واجب بھی جھگڑے کے نتائج سے ڈر کر چھوڑ دیتے ہیں، حالاں کہ مخاصمہ اور ضدا گرا اپنے حق واجب کو وصول کرنے کے لئے ہوتا تو ناجائز اور مذموم نہیں ہے، صرف لاعلمی اور ناواقفیت کے ساتھ الجھنے اور اڑ جانے یا باطل یا خلاف حق پر اصرار کرنے جھگڑنے کی مذمت بیان کی حبار ہی ہے تاہم چوں کہ ایسا کرنا بہر صورت بے مروّتی اور بے وقاری ہے اس لئے سالکین کو بہ طور خاص جھگڑوں سے دور رہنا چاہئے۔ حق تعالیٰ اپنے فضل و کرم سے محفوظ فرمائے۔ آمین

(۶) پر تکلف اور بناوٹی باتیں کرنا

زبان کی آفات میں سے ایک یہ بھی ہے کہ آدمی اپنی گفتگو میں — تہذیب و ادب کی ضرورت سے زائد — فصاحت و بلاغت اختیار کرے، بات کو بلاوجہ طول دے یا قصداً مستحکم و مقفی الفاظ کا بہت اہتمام کرے، یا بہت بنا سنوار کر بولنے کا التزام رکھے؛ اس لئے کہ یہ سب باتیں شریعت میں مذموم سمجھی گئی ہیں اور شارع نے ان سے ناپسندیدگی ظاہر فرمائی ہے، چنانچہ ایک حدیث میں ہے ”بے شک میرے نزدیک تم میں سب سے زیادہ مبغوض اور مجھ سے سب سے زیادہ دور قیامت کے دن وہ لوگ ہوں گے جو گفتگو میں بہت تکلف سے کام لینے والے بہت بڑھاپڑھا کے بولنے والے اور منہ بنانا کے بولنے اور بڑائی جتانے والے ہیں“ (ترمذی: 2018) حضرت سعد ابن ابی وقاصؓ ایک جلیل القدر صحابی ہیں اُن کے بیٹے ایک دفعہ کسی ضرورت سے اپنے والد سے ملنے کے لئے آئے اور بہت پر تکلف انداز میں وہ ضرورت ان کے سامنے رکھی تو انہوں نے جواب میں فرمایا: مجھے تیری ضرورت پوری کرنے کے لئے آج سے زیادہ کبھی ناگواری نہیں ہوئی، میں نے رسول اللہ ﷺ سے سنا ہے کہ ”بہت جلد ایسا زمانہ آئے گا کہ لوگ باتیں اتنا بنانا کے اور چبا چبا کے کریں جیسے گائے

اپنے منہ میں چارہ چباتی (یعنی جگال کرتی) رہتی ہے، (مسند احمد: 6543) گویا حضرت سعدؓ نے اپنے بیٹے کے انداز کلام میں بلا وجہ کا تکلف، تمہید اور مستمع تعبیر کو سخت ناپسند کیا، اور اس ناپسندیدگی کی وجہ نبی اکرم ﷺ کی ناپسندیدگی قرار دیا۔ معلوم ہوا کہ اللہ کے نبی ﷺ اور ان کے اصحاب کرامؓ گفتگو میں تکلف و تصنع کو بہت معیوب و مذموم سمجھتے تھے۔

اور یہ تکلف دو طرح کیا جاتا ہے۔ ۱۔ الفاظ اور ان کی تعبیر و ترکیب میں ۲۔ الفاظ کے انداز اور ادائوں میں۔ ظاہر ہے کہ گفتگو میں یہ دونوں چیزیں اپنی بڑائی، خود نمائی اور اظہار برتری ہی کے لئے اختیار کی جاتی ہیں، اور تکبر خواہ وہ کسی شکل میں ہو بندوں کے اندر مذموم و معیوب ہی ہوگا، اس لئے یہ عادت بھی زبان کی آفات میں داخل اور قابل ترک ہے۔

یاد رہے کہ مذکورہ بالا مذمت اور تنبیہ کا تعلق ضرورت بہ قدر ادب و انشاء سے نہیں ہے، وہ تو گفتگو کا سلیقہ ہے اور سلیقہ مند گفتگو ایک پسندیدہ صفت اور کمال کی بات ہے، مذمت اس اختصار کی ہے جو ابہام کا سبب بنے اور وہ تفصیل جو طوالت و بیزاری کا سبب بنے، وہ تعمق جہاں تک ذہن نہ پہنچ سکے اور ایسے دقیق الفاظ کا استعمال جو عرف میں مستعمل نہیں، ایسی تعبیرات جن کی تشریح درکار ہو اور ایسا انداز کلام جس سے تکبر و برتری کا اظہار ہو اور حد سے زیادہ چیخ و پکار جو دائرہ وقار و احترام سے باہر ہو۔

حق تعالیٰ اپنے کرم سے ہم لوگوں کو اس آفت سے بھی محفوظ رکھے۔ آمین

(۷) گالی گلوں کرنا

عربی زبان میں اس آفت کا عنوان ہے ”الفحش والسب و بذاءة اللسان“ فحش کے معنی ہیں گندی باتیں، سب گالی گلوں کو کہتے ہیں و بذاءة بد کلامی بد زبانی کے لئے استعمال ہوتا ہے۔ اور اس کی حقیقت ہے قبیح اور گندی باتوں یا شرم ناک حقیقتوں کو صریح الفاظ میں بولنا، ایسی باتیں زیادہ تر جماع اور اس سے متعلق ہوتی ہیں، بد اخلاق لوگ ایسی باتوں کو صراحتہ بول دیتے ہیں اور جو مہذب، شریف لوگ ہوتے ہیں وہ ضرورت کے وقت اشارات و کنایات میں بولتے ہیں۔ جیسے (بقول ابن عباسؓ) اللہ تعالیٰ نے حیا و کرم کی وجہ سے

قرآن کریم میں جماع کے لئے کوئی صریح لفظ استعمال نہیں فرمایا، مجلس، دخول، صحبت جیسے الفاظ استعمال فرمائے، یہ سب الفاظ اشارہ ہیں جماع کی طرف، کوئی ایسا لفظ نہیں بولا جو صریح ہو کیوں کہ ایسے الفاظ کہنے سننے سے باحیا لوگوں کو تکلیف ہوتی ہے، اس کے برخلاف جاہل و بدتمیز لوگ اپنی باتوں کے درمیان بالخصوص لڑائی جھگڑے کے وقت ایسے صریح الفاظ استعمال کرتے ہیں جن کا ذکر کرنا بھی مناسب نہیں ہے اور فحش باتیں ایک سے بڑھ کر ایک ہوتی ہیں، ایک تو گندی باتیں اور گالیاں ہوتی ہیں لیکن اس سے ہٹ کے بھی عام گفتگو میں مہذب اور بے تہذیب لوگوں کی باتوں میں بہت فرق ہوتا ہے۔ مثلاً بیوی کو جاہل شخص میری عورت، میری بیوی کہتا ہے، اور مہذب آدمی میرے مکان میں یا میرے گھر والے یا فلاں کی والدہ، کی تعبیر اختیار کرتا ہے، اسی طرح بعض ناپسندیدہ اور کریمہ بیماریوں کا عوام نام لے کر ذکر کرتے ہیں بوا سیر برص وغیرہ اور مہذب آدمی کہتا ہے: ایک بیماری لاحق ہے یا ایک تکلیف چل رہی ہے وغیرہ۔

خلاصہ یہ کہ بدکلامی اور شرم ناک باتیں کرنا تو بری بات ہے اور ان کے معصیت ہونے میں کوئی شک نہیں ہے، اُن سے ہٹ کرنا مناسب اور غیر مہذب گفتگو بھی مسلمانوں کے لائق نہیں خواہ وہ گناہ کے دائرے میں نہ آتے ہوں۔

نبی اکرم ﷺ کا ارشاد ہے ”بری اور بے حیائی کی باتیں کرنے سے بچا کرو، اس لئے کہ اللہ تعالیٰ ایسے لوگوں کو پسند نہیں فرماتا۔ (مسند احمد ۱۹۱/۲) ایک اور حدیث میں ہے ”بد زبان اور فحش گو آدمی پر جنت میں داخلہ حرام ہے۔ (کنز العمال 8085)“ ”بد زبان اور فحش گوئی دونوں نفاق میں داخل ہیں“ (مسند احمد: ۲۶۹/۵) بد زبان اور فحش کلامی اسلامی صفات نہیں ہیں، اسلامی صفات کا حامل تو وہ ہے جس کے اخلاق عمدہ ہوں“ (مسند احمد: 20943) ایک مرتبہ کچھ لوگوں نے مقتولین بدر کو برا بھلا کہا تو آپ ﷺ نے اس سے بھی منع کرتے ہوئے فرمایا: ”ان کی برائی مت کرو اس لئے کہ تمہاری باتیں تو ان تک پہنچیں گی نہیں البتہ زندوں کو ان باتوں سے تکلیف ضرور ہوگی، خبردار! بدکلامی بے شک منحوس عادت ہے۔“

ابراہیم بن میسرہ فرماتے ہیں ”فحش گولوگ قیامت میں کتوں اور خنزیروں کی صورت میں لائے جائیں گے۔“ احف بن قیسؒ فرماتے تھے ”گندی زبان اور گرے ہوئے اخلاق بدترین بیماریاں ہیں“ اللہ تعالیٰ اپنے کرم سے حفاظت فرمائے۔ آمین

(۸) کسی پر لعنت ملامت کرنا

کسی پر لعنت کرنا بھی زبان کی آفتوں میں سے ایک آفت ہے اور نہایت معیوب حرکت ہے، خواہ وہ کسی آدمی پر کی جائے یا جاندار پر یا بے جان پر سب ہی ممنوع و مذموم ہے۔

لعنت کے معنی ہیں کسی کے لئے اللہ تعالیٰ کی رحمت سے دور اور محروم ہو جانے کی دعایا تمنا کرنا، ظاہر ہے کہ ایسی تمنا یا دعا ناجائز ہے، سوائے اس صورت کے کہ کوئی شخص اپنے کو کفر اور ظلم کے ذریعہ اس کا مستحق بنالے، تو ایسی صورت میں لعنت کر سکتے ہیں وہ بھی نام ذکر کر کے نہیں بلکہ علی الاطلاق کر سکتے ہیں جیسے لَعْنَةُ اللَّهِ عَلَى الظَّالِمِينَ یا لَعْنَةُ اللَّهِ عَلَى الْكَافِرِينَ؛ اس میں بھی نہایت احتیاط برتتے ہوئے صرف کتاب و سنت میں معروف و مستعمل الفاظ اختیار کرنے چاہئیں، کیوں کہ یہ اللہ تعالیٰ پر حکم لگانا ہے کہ اس نے ملعون کو اپنی رحمت سے محروم کر دیا ہے، جب کہ یہ غیب کا معاملہ ہے اور ہمیں غیب کا علم نہیں ہے؛ اور کسی متعین شخص یا جانور وغیرہ پر تو لعنت کرنا ہی نہیں چاہئے کہ اگر وہ عند اللہ اس کا مستحق نہ ہو تو ہمارے لئے سخت خطرہ کی بات ہے۔ ہاں وہ لوگ جن پر کتاب و سنت سے اللہ کی لعنت ثابت ہو چکی ہے ان پر شخصی طور پر بھی لعنت کر سکتے ہیں جیسے فرعون، قارون، ابوجہل و ابولہب وغیرہ، مگر ان کے علاوہ دیگر لوگ — خواہ وہ کتنے ہی برے کیوں نہ ہوں — ان پر شخصی طور پر لعنت نہیں کر سکتے جیسے یزید، حجاج وغیرہ۔ اب آگے اس سلسلے میں منقول اسلامی تعلیمات پیش کی جا رہی ہیں، ملاحظہ کریں۔

نبی کریم ﷺ نے ارشاد فرمایا ہے: کوئی کسی پر اللہ تعالیٰ کی لعنت یا اس کے غصے یا جہنم میں جانے کی بددعا نہ کرے“ (ترمذی: 1976) حضرت سلمۃ ابن الاکوعؒ فرماتے ہیں ”جب ہم کسی شخص کو دیکھتے کہ اس نے کسی مسلمان پر لعنت کر دی ہے تو یقین کر لیتے کہ وہ ایک

بڑے گناہ کا مرتکب ہوا ہے“ (طبرانی فی الاوسط: 380) حضرت ابن عباسؓ فرماتے ہیں ”نبی کریم ﷺ کے زمانے میں تیز ہوا سے ایک شخص کی چادر الجھگئی تو اس نے ہوا پر لعنت کر دی، آپ ﷺ نے فرمایا: ہوا کو لعنت مت کرو، وہ تو اللہ تعالیٰ کے حکم کی پابند ہے، یاد رکھو اگر کسی نے کسی پر لعنت کی اور وہ عند اللہ اس لعنت کا مستحق نہیں ہے تو یہ لعنت لوٹ کر لعنت کرنے والے کو لگ جاتی ہے“ (عارضۃ الاحوذی ۴/۳۴۵) ایک حدیث میں ہے کہ آپ ﷺ نے ارشاد فرمایا: ”مومن طنز کرنے والا لعنت کرنے والا اور بدکلامی کرنے والا نہیں ہوتا“ (ترمذی: 1977) ایک حدیث میں ہے کہ ”لعنت کرنے والا مقام صدیقیت کو نہیں پاسکتا“ (مسلم: 2597) حضرت عمران بن حصینؓ فرماتے ہیں کہ ہم لوگ ایک سفر میں نبی کریم ﷺ کے ہم راہ تھے، ایک انصاری عورت اونٹ سے گر پڑی تو اس نے اونٹ پر لعنت کی آپ ﷺ نے فرمایا: اونٹ پر جو سامان ہے وہ اتار لو اور اس کو علاحدہ کر دو، اس لئے کہ وہ ملعون ہے، چنانچہ اس اونٹنی کو ہم دیکھ رہے تھے کہ قافلے میں تنہا چل رہی تھی اور کوئی اس کی طرف التفات بھی نہیں کر رہا تھا۔ (مسلم: 2595)

معلوم ہوا کہ لعنت کرنے سے خطرہ ہے کہ وہ ملعون وہ منحوس ہو جائے پھر اس کا اثر خود ہمارے اوپر پڑے، چنانچہ حضرت حذیفہؓ سے اس بارے میں ایسا ہی منقول ہے۔ اللہ تعالیٰ اپنے فضل سے ہمارے زبانوں کی ہر گندگی سے حفاظت فرمائے۔ آمین

(۹) گانے گانا اور بری شاعری کرنا

عربی میں اس کا عنوان ہے ”الغناء والشعر“ غناء کے معنی ہیں عمدہ آواز میں موزوں کلام کا پڑھنا، اس کے بارے میں امام غزالیؒ نے ”آداب السماع“ کے عنوان کے تحت بہت تفصیل سے کلام کیا ہے اور اس کا خلاصہ یہ ہے کہ اللہ تعالیٰ نے انسان کو حواسِ خمسہ عطا فرمائے ہیں اور انہیں اپنی قدرت سے ایک خاص ذوق دیا ہے، ان حواس میں ایک سماعت بھی ہے، آدمی کی سماعت اچھی آوازوں کا سننا پسند کرتی ہے، کرہیہ اور بھونڈی آوازوں سے وحشت محسوس کرتی ہے، اسی ذوق کی تسکین کے واسطے ہر قوم میں اور ہر زمانے

میں غناء کا اہتمام کیا جاتا رہا ہے، اس لئے غناء فی نفسہ کوئی مذموم و معیوب چیز نہیں ہے؛ البتہ شریعت اسلامی ہر فطری ضرورت اور بشری تقاضے کی تکمیل کی اجازت کے ساتھ آدمی کو چند احکام کا پابند بھی رکھتی ہے، مثلاً نیت کا صحیح ہونا، موقع کا مناسب ہونا، وسائل کا معتبر ہونا، کسی مانع شرعی کا نہ پایا جانا وغیرہ، غناء یعنی خوش الحانی کے ساتھ موزوں کلام کا پڑھنا جس کو اردو میں گانا کہتے ہیں بھی چند شرائط کے ساتھ مباح ہے۔ مثلاً اس کے ساتھ موسیقی نہ ہو، اشعار خلاف شرع باتوں پر مبنی نہ ہوں، اسی طرح گناہ کے کاموں پر آمادہ کرنے اور شہوت بھڑکانے والے نہ ہوں، گانے والی عورت نہ ہو۔ (یعنی مردوں کے حق میں) بلکہ اہل اللہ کے ہاں امر د بھی نہ ہو، اسی طرح اگر کوئی مجلس ہو تو اس میں دیگر منکرات شرعیہ کا ارتکاب نہ ہو رہا ہو تو ان شرائط کے ساتھ اشعار کا گانا اور سننا جائز ہو سکتا ہے، شرعی پابندیوں کی رعایت کے بغیر غناء (نظمیں، نعتیں، قوالیاں وغیرہ) ائمہ اربعہ اور بہت سے محقق علماء کے نزدیک ناجائز اور معصیت میں داخل ہے۔ آج کل کے گانے تو ان شرائط کی روشنی میں سب معصیت ہی ہیں۔

حضرت ابن مسعودؓ نے (وَمِنْ النَّاسِ مَنْ يَشْتَرِي لَهْوَ الْحَدِيثِ..... (الآیۃ) میں لَهْوَ الْحَدِيثِ سے غناء یعنی گانا ہی مراد لیا ہے، یہی حضرت حسن بصریؒ اور امام نخعیؒ کا قول ہے۔ حضرت ابن مسعودؓ یہ بھی فرماتے تھے کہ ”گانے دل میں نفاق پیدا کرتے ہیں، حضرت ابن عمرؓ گانوں کی آواز سن کر کانوں میں انگلیاں رکھ لیا کرتے تھے، حضرت فضیل بن عیاضؒ فرماتے تھے ”غنا زنا کی سیڑھی ہے“، یعنی غیر شرعی گانوں کا انجام بدکاری کے جذبات پیدا ہو جانے کی صورت میں ظاہر ہوتا ہے۔

جہاں تک شعر شاعری کا معاملہ ہے تو اس کا حکم یہ ہے کہ اچھی شاعری اچھی ہے اور بُری بُری ہے، البتہ اس میں اس قدر اشتغال کہ حقوق و فرائض سے غافل کر دے وہ ناجائز ہے، احادیث سے مذمت بھی معلوم ہوتی ہے اور تعریف بھی، یعنی مذموم اشعار مذموم ہیں اور اچھے اشعار پسندیدہ ہیں، شاعری کی صفت غیر نبی کے لئے اچھی صفت اور حکمت ہے۔ جب کہ نبی کریم ﷺ نے اچھے اشعار کے بارے میں فرمایا: ”بعض شعر حکمت و علم کا پتہ دیتے

ہیں۔“ (بخاری: 6145) اور برے اشعار کے بارے میں فرمایا ”کسی کے پیٹ کا پیپ اور قے سے بھر جانا اس سے بہتر ہے کہ اشعار سے بھرے۔“ (بخاری: 6155)

آج کل دین پسند لوگوں بلکہ نوجوان علماء میں بھی ایسی چیزوں کا بہت شوق ہو گیا ہے، اور نعتیں بھی اُچھل کود کرتے اور ایک خاص ماحول بناتے ہوئے پڑھی سنی جا رہی ہیں، ایسے لوگوں کو بہت غور کرنے کی ضرورت ہے۔ اللہ تعالیٰ توفیق عمل نصیب فرمائے۔ آمین

(۱۰) دل لگی اور مذاق کرنا

عربی میں اس کو مزاح اور مداعبہ کہتے ہیں، جس کا مفہوم ہے تفریح دل لگی اور مذاق کی باتیں کرنا، یہ بھبیہ طور مشغلے کے مذموم ہے اور آفات لسانی میں سے ایک آفت ہے، اس کا حکم یہ ہے کہ اگر اس میں وقت کا ضیاع نہ ہو، جھوٹ اور فریب کا استعمال نہ ہو، کسی کی دل آزاری نہ ہو اور بہ طور عادت کے نہ ہو تو اس کی گنجائش ہے، اور اگر یہ شرائط نہ پائی جائیں یا ان میں سے کوئی ایک بھی فوت ہو تو پھر یہ عمل مذموم اور قابل ترک ہے۔ اس لئے کہ ہر وقت ہنسی مذاق کرتے رہنا اللہ تعالیٰ سے غفلت اور دل کی سختی و مُردنی کا سبب ہے، نیز اس کے نتیجے میں آپس میں بغض اور کینہ پیدا ہو سکتا ہے جو اور بھی خطرناک رذیلہ ہے۔

نبی کریم ﷺ کا ارشاد ہے ”جو آدمی لوگوں کو ہنسانے کے لئے جھوٹی باتیں گھڑتا رہتا ہے وہ ثریا سے بھی اوپر سے جہنم میں گرایا جاتا ہے۔“ (شعب الایمان: 4832)

ایک حدیث میں ہے ”اگر تم لوگ ان باتوں کو جان لیتے جو میں جانتا ہوں تو تم بہت کم ہنستے بہت زیادہ روتے۔“ (بخاری: 1044) ایک سفر میں چند صحابہؓ نے سوئے ہوئے ساتھی کا اسلحہ اٹھالیا، وہ نیند سے بیدار ہوئے تو گھبرائے، سب لوگ ہنسنے لگے۔ آپ ﷺ نے اس پر تنبیہ فرمائی ”کوئی مسلمان کسی مسلمان کو مذاق میں بھی خوف زدہ نہ کرے۔“ (الترغیب والترہیب: 4054)

حضرت عمرؓ فرماتے ہیں ”جو بہت زیادہ ہنستا ہے وہ بہت زیادہ بے اعتبار ہو جاتا ہے، اور جو زیادہ دل لگی کرتا ہے وہ بے حیثیت ہو جاتا ہے، جو آدمی زیادہ تر جس کام میں مشغول رہتا ہے

اسی کام کی نسبت سے جانا پہچانا جاتا ہے، جو بہت بولتا ہے وہ بہت زیادہ غلطیاں کرتا ہے، جو بہت غلطیاں کرتا ہے اس کی حیا کم ہو جاتی ہے، جس کی حیا کم ہو جاتی ہے اس کا تقویٰ کم ہو جاتا ہے، جس کا تقویٰ کم ہو جاتا ہے اس کا دل مرجاتا ہے۔

ایک بزرگ عید الفطر کے دن ایک محفل کے پاس سے گزرے جس میں ہنسی مذاق چل رہا تھا، یہ دیکھ کر فرمایا ”اگر ان لوگوں کی مغفرت ہو گئی ہے تو شا کرین کا یہ شیوہ نہیں اور اگر نہیں ہوئی ہے تو خائفین کا یہ طریقہ نہیں ہے۔“ محمد بن منکدرؒ فرماتے تھے کہ ان کی والدہ نے انہیں نصیحت کی تھی ”بیٹے بچوں سے مذاق مت کیا کرو، کیوں کہ اس سے ان کی نظر میں تم حقیر ہو جاؤ گے۔“ سعید بن عاصؒ نے اپنے بیٹے سے فرمایا: ”بیٹے! شریف آدمیوں سے مذاق کرنا ان کے اندر کینہ پیدا کرتا ہے اور رذیل آدمی سے مذاق کرنا اس کو گستاخ و بے ادب بنا دیتا ہے۔ اگر کوئی کہے کہ ظرافت و مزاح تو خود نبی کریم ﷺ کے فعل سے ثابت ہے اس کو مذموم کیسے کہا جاسکتا ہے؟ تو اس کا جواب یہ ہے کہ اگر نبی کریم ﷺ اور صحابہ کرامؓ کی طرح حدود و شروط کی پابندی پر آپ کو قدرت ہے اور ان حدود کی پاس داری کر سکتے ہیں تو ضرور اس سنت پر عمل کریں، ورنہ حقوق و فرائض سے غافل رہتے ہوئے صبح و شام ہنسی دل لگی میں مشغول رہنا اور اس کے جواز میں نبی کریم ﷺ کی ظرافت، خوش مزاجی کو پیش کرنا بہت ہی غلط استدلال ہے، یہ ایسا ہی ہے جیسے کوئی آدمی ہر دن رقص و سرود کی محفل میں پہنچ کر ناچنے گانے والوں کا تماشا دیکھتا رہے اور یوں کہے کہ حضور ﷺ نے بھی تو حضرت عائشہؓ کو حبشیوں کا کھیل دیکھنے کی اجازت دی تھی۔ العیاذ باللہ۔

نبی کریم ﷺ کا مزاح و مذاق بہت باوقار اور صدق و صفا پر مبنی تھا، جو لوگوں کو اپنانے اور مانوس رکھنے اور ان کے غم غلط کرنے کی حسین صورت تھی، خود آپ ﷺ نے فرمایا: ”میں یقیناً خوش مزاجی کی باتیں کرتا ہوں مگر جو بولتا ہوں سچ بولتا ہوں۔ (ترمذی: 1995) بہر حال خوش مزاجی الگ چیز ہے دل لگی اور چیز ہے، پہلی محمود اور دوسری مذموم ہے؛ اور مذموم قسم میں آج کل کے رائج مذاق ”اپریل فول“ اور ”کامیڈی پروگرام“ وغیرہ بھی شامل ہیں۔

(۱۱) کسی کا استہزاء کرنا

دونوں عربی مصدر ہیں، استہزاء کے معنی ہیں مذاق اڑانا اور تمسخر کے معنی ہیں کسی کو گھٹیا دکھانا، تحقیر کرنا اور اس کے عیوب کو اس طرح ظاہر کرنا جس سے اس کی ہنسی اڑائی جائے، اور یہ تمسخر کبھی اس کے قول یا فعل کی نقل اتار کر ہوتا ہے اور کبھی اشارے کنائے سے اور کبھی بیان کر کے۔ دونوں میں فرق یہ ہے کہ استہزاء کسی کی تحقیر ایسے عیب کے ذریعہ کرنے کو کہتے ہیں جو اس میں نہیں ہے اور تمسخر اس کے اندر پائے جانے والے عیب کے ذریعہ مذاق اڑانے اور رسوا کرنے کو کہتے ہیں۔ اور یہ دونوں عمل سخت مذموم اور گناہ کبیرہ ہیں۔ حق تعالیٰ شانہ کا ارشاد ہے (يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِّنْهُمْ..... (الآية) ”اے ایمان والو! کوئی قوم کسی قوم کا مذاق نہ اڑائے ہو سکتا ہے وہ اللہ کے نزدیک مذاق اڑانے والوں سے بہتر ہو، اور کوئی عورت کسی عورت کا استہزاء و تمسخر نہ کرے، ہو سکتا ہے وہ عورت مذاق اڑانے والی عورت سے عند اللہ بہتر ہو“ (سورۃ الحجرات: ۱۱) (الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ..... (الآية) ایک جگہ منافقین کی اس حرکت پر تنبیہ کرتے ہوئے فرمایا: ”جو لوگ مال دار مومنین اور بہت ہی نادار مومنین کے صدقات کا مذاق اڑا رہے ہیں اور ان کا استہزاء کر رہے ہیں ان (بد نصیبوں) کو اللہ تعالیٰ رسوا کرے گا اور ان کے لئے دردناک عذاب ہے“۔ (التوبہ: ۷۹)

حضرت عائشہؓ فرماتی ہیں کہ میں نے نبی کریم ﷺ کے سامنے ایک شخص کی نفل اتاری تو آپ ﷺ نے ناراض ہو کر فرمایا ”اگر کوئی مجھے بہت بڑی دولت دے کر بھی ایسی حرکت کرنے کے لئے کہے تو میں ہرگز پسند نہ کروں گا“ (فیض القدیر: ۵/۵۲۴) فرماتی ہیں کہ ایک دفعہ میں نے حضرت صفیہؓ کا ذکر کرتے ہوئے اپنے ہاتھ سے ان کے ٹھگنے (کم قد) ہونے کا اشارہ کیا تو آپ ﷺ نے ارشاد فرمایا: تم نے اپنی گفتگو میں اس اشارے کے ذریعہ ایسی چیز ملادی کہ اگر سمندر کے پانی میں ملادی جائے تو اس کو بھی گند اکر دے۔“

(ابوداؤد: 4875) حضرت ابوذرؓ فرماتے ہیں کہ میں نے ایک دفعہ اپنے ایک خادم کو ڈانٹتے ہوئے اس کی ماں کے بارے میں شرمندہ کیا، حضور ﷺ نے سن لیا تو فرمایا: ”تم نے اس کو اس کی ماں کے حوالے سے شرمندہ کیا؟ معلوم ہوتا ہے کہ تم ایسے آدمی ہو جس میں ابھی جاہلیت (کی خوب باقی ہے)، یہ تمہارے نوکر تمہارے بھائی ہیں، اللہ تعالیٰ نے اپنی حکمت سے انہیں تمہارے ماتحت کر دیا ہے۔“ (بخاری: 29) مطلب یہ ہے کہ اپنے ماتحتوں اور کم زوروں کی آبروریزی جائز نہیں ہے۔ ایک مرتبہ کسی کی ریح خارج ہونے پر بعض لوگوں کی ہنسی نکل گئی تو آپ ﷺ نے صحابہ کرامؓ کو تنبیہ کی اور فرمایا: ”تم دوسرے کے کسی ایسے عمل پر کیسے ہنس سکتے ہو جو خود تم سے بھی سرزد ہوتا ہے۔“ (بخاری: 4942) ایک حدیث میں ہے کہ آپ ﷺ نے فرمایا: ”جو شخص کسی مومن کے گناہ پر اس کو ذلیل اور شرمندہ کیا تو اس وقت تک اس کو موت نہیں آسکتی جب تک کہ وہ خود اس گناہ میں مبتلا نہ ہو جائے۔“ (ترمذی: 2505)

حضرت عبداللہ ابن مسعودؓ فرماتے تھے ”بلائیں زبان کے ساتھ معلق ہیں، مجھے ڈر ہے کہ اگر میں کتے کی بھی تحقیر کروں تو کہیں میں خود کتانہ بنا دیا جاؤں۔“ ابراہیم نخعیؒ فرماتے تھے ”جب میں کسی کی بُری بات کو جانتا ہوں تو مجھے اس کی غیبت کرنے کی اس لئے ہمت نہیں ہوتی کہ کہیں میں خود اس میں مبتلا نہ کر دیا جاؤں۔“ ابن سیرینؒ فرماتے ہیں کہ ”میں نے ایک شخص کو اس کی نادانی پر عار دلائی تھی تو چالیس سال بعد میں خود اس میں مبتلا کر دیا گیا۔“

بہر حال یہ بہت بڑے گناہ کی بات ہے، آدمی کو اللہ تعالیٰ سے ڈرنا چاہئے اور کسی کی بھی تحقیر، دل آزاری، بے آبروئی و رسوائی اپنے قول، فعل، اشارے کسائے کسی طرح سے بھی ہرگز نہ کرنا چاہئے۔ اللہ پاک توفیق عمل نصیب فرمائے۔ آمین

(۱۲) دوسروں کے راز فاش کرنا

کسی کا راز فاش کرنا اور دوسرے پر ظاہر کر دینا بھی زبان کی آفتوں میں سے ایک بڑی آفت اور سخت ترین گناہ کی بات ہے، اگر کسی شخص نے کسی کے سامنے کوئی بات راز دارانہ طور پر کہی ہو یا اس کے طرزِ عمل سے سمجھ میں آتا ہو کہ وہ کسی اور کو بتانا نہیں چاہ رہا ہے تو ایسی

باتیں۔ چاہے وہ حکومت یا کسی تنظیم و ادارہ سے متعلق ہوں یا کسی فردِ واحد کی اپنی مصلحت سے متعلق ہوں۔ اس کی مرضی و اجازت کے بغیر کسی پر ظاہر نہیں کرنا چاہئے، ایسی باتیں مومن کے پاس امانت ہوتی ہیں اور امانت کو ضائع کرنا یا اس میں خیانت کرنا بہت بڑے گناہ کی بات ہے، کتاب و سنت میں اس کی سخت مذمت بیان کی گئی ہے۔

ارشاد خداوندی ہے: (يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا أَمْنَتَكُمْ.....) (الآية) ”اے ایمان والو! اللہ تعالیٰ اور اس کے رسول کے ساتھ خیانت مت کرو اور اپنی امانتوں میں بھی جانتے بوجھتے خیانت مت کرو“ (الانفال: ۲۷) ابن کثیرؒ فرماتے ہیں کہ منافقین نبی کریم ﷺ سے کوئی بات سنتے تو اسے مشرکین تک پہنچا دیتے تھے، اسی سلسلے میں یہ آیت نازل ہوئی۔ دوسری روایت میں ہے کہ ایک منافق نے نبی کریم ﷺ کا ایک راز ابوسفیان کے پاس پہنچا دیا تھا، اس پر یہ آیت نازل ہوئی.... بہر حال کسی کاراز فاش کرنا خیانت میں داخل اور حرام ہے۔ (کتب تفسیر) سورۃ التحریم کی پہلی آیت بھی اسی سلسلے میں نازل ہوئی جب کہ ایک زوجہ محترمہ نے رازِ نبی دوسری زوجہ محترمہ پر ظاہر فرما دیا تھا، اللہ تعالیٰ نے وحی نازل کر کے انہیں سخت تنبیہ فرمائی جس سے اس عمل کے سخت ناپسندیدہ ہونے کا پتہ چلتا ہے۔

نبی کریم ﷺ کا ارشاد ہے ”جب بھی کسی نجی مجلس میں شرکت کرو تو ایمانداری کے ساتھ کیا کرو“ (بخاری: 7604) حضرت ابو بکر صدیقؓ کو جب حضرت عمرؓ نے اپنی بیٹی حفصہؓ کا رشتہ پیش کیا تو انہوں نے کوئی جواب نہ دیا اور خاموشی اختیار کی، پھر جب نبی اکرم ﷺ نے حضرت حفصہؓ سے نکاح فرمایا تب حضرت ابو بکرؓ نے حضرت عمرؓ کو بتلایا کہ میرے جواب نہ دینے کا آپ بُرا نہ مانیں، نبی کریم ﷺ کی ارادے کی مجھے خبر تھی مگر میں اس وقت کچھ بھی بتاتا تو راز فاش کرنے کا مجرم بن جاتا اس لئے میں خاموش رہا“ (بخاری: 5145) ایک حدیث میں ہے کہ ”جب تم سے کوئی آدمی بات کر رہا ہو اور ادھر ادھر بھی دیکھ رہا ہو کہ کہیں کوئی اور سن نہ لے تو تم سمجھ جاؤ کہ یہ بات وہ تم سے امانتاً بتا رہا ہے“۔ (ترمذی: 1959)

حضرت حسن بصریؒ فرماتے ہیں ”یہ بات بھی خیانت میں داخل ہے کہ تم اپنے بھائی کا بھید کسی اور کے سامنے کھول دو“۔ حضرت عباسؓ نے اپنے بیٹے کو نصیحت فرمائی تھی کہ ”بیٹا! تمہیں حضرت عمرؓ نے اپنا مقرب اور مُشیر بنایا ہے تم میری پانچ باتوں پر سختی سے عمل کرتے رہنا، ان کے سامنے کسی کا راز فاش نہ کرنا، کسی کی غیبت نہ کرنا، کبھی جھوٹ نہ بولنا، کسی حکم کی نافرمانی نہ کرنا، ان کے ساتھ کسی قسم کی خیانت نہ کرنا۔

بہر حال ایک دوسرے کے رازوں کو امانت سمجھنا چاہئے، ان کی ساتھ امانت جیسا معاملہ کرنا اور ہر قسم کی خیانت اور اظہار سے بچنا لازم ہے، اس کی خلاف ورزی یعنی رازوں کو فاش کرنا بہت بڑا گناہ ہے، ایک حکیم نے بہت حکمت کی بات کہی ہے کہ ”دل رازوں کا خزانہ ہے، ہونٹ اس کا تالا ہیں اور زبان اس کی کنجی، پس اس کنجی کو حفاظت سے رکھو کہیں یہ خزانہ کھل نہ جائے اور راز چوری نہ ہو جائیں“۔

(۱۳) جھوٹا وعدہ کرنا

جھوٹا وعدہ کرنا بھی آفات لسانی میں داخل اور گناہ کبیرہ ہے، حدیث میں اس کو منافق کی علامت قرار دیا گیا ہے، قرآن کریم میں ارشادِ ربانی ہے۔ (يَا أَيُّهَا الَّذِينَ آمَنُوا أَوْفُوا بِالْعُقُودِ) ”اے ایمان والو! وعدے وفا کیا کرو“ (المائدہ: ۱) دوسری جگہ ارشاد ہے: (وَأَوْفُوا بِالْعَهْدِ ۚ إِنَّ الْعَهْدَ كَانَ مَسْئُولًا) ”عہد کی پاسداری کرو، اس لئے کہ ان کے بارے میں (عند اللہ) مواخذہ ہوگا“ (بنی اسرائیل: ۳۴)

نبی کریم ﷺ کا ارشاد ہے ”وعدہ ایک قسم کا قرضہ ہے۔ یعنی جیسے قرض لینے کے بعد ادا کرنا لازمی اور ضروری ہوتا ہے، اسی طرح وعدہ پورا کرنا بھی لازم اور ضروری ہے۔

حدیث پاک میں آیا ہے کہ ”تین باتیں ایسی ہیں وہ جن میں پائی جائیں گی وہ منافق ہے چاہے نماز پڑھتا ہو، روزہ رکھتا ہو اور کہتا ہو کہ میں مسلمان ہوں“ ان تین باتوں میں سے ایک بات وعدہ خلافی بھی ہے۔ (بخاری: 33) حضرت عبداللہ ابن عمرؓ نے وفات سے قبل فرمایا: ایک قریشی نے میری بیٹی کے لئے پیغام دیا تھا، مجھے شبہ ہے کہ شائد میں نے اس سے وعدہ

کر لیا تھا، اگر میں نے وعدہ کر لیا تھا تو میں اللہ تعالیٰ کے سامنے ایک تہائی نفاق لے کر کیسے حاضر ہو سکوں گا؟ میں تم لوگوں کو گواہ بناتا ہوں کہ میں نے اپنی بیٹی کا اس سے نکاح کر دیا ہے۔ ذرا غور کریں صحابہ کرامؓ کو نبی کریم ﷺ کی خبروں پر کتنا یقین تھا اور وہ اس کی خلاف ورزی کے انجام سے کتنا ڈرتے تھے، اللہ اکبر!۔

ایک دفعہ نبی کریم ﷺ سے عبد اللہ ابن ابی الحساء نے وعدہ کر لیا تھا کہ آپ یہاں ٹھہریں میں یہیں آ کر ملوں گا، پھر وہ بھول گئے، تیسرے دن جب انہیں یاد آیا تو آپ ﷺ کو اسی جگہ ان کے انتظار میں پایا، تین دن کسی ایک جگہ ٹھہرنے کی زحمت تو گوارا فرمائی مگر وعدہ خلافی نہ کی۔ (ابوداؤد: 4996) حضرت اسماعیل ؑ کے بارے میں آتا ہے کہ وہ وعدہ نبائے کی خاطر ایک مقام پر بائیس دن تک مقیم رہے، اس لئے انہیں وترآن کریم میں ”صادق الوعدہ“ کے لقب سے ذکر کیا گیا۔ ایک مرتبہ آپ ﷺ نے ابوالہشیم نامی ایک شخص سے غلام دینے کا وعدہ فرمایا تھا، اتفاق سے کہیں سے آپ کے پاس تین غلام آئے گئے، آپ نے دو تو اسی وقت تقسیم کر دیئے ایک باقی رہا، حضرت علیؓ کے کہنے سے حضرت فاطمہؓ نے آپ کو اپنی مشکلات اور چکی پیسنے کی مشقت بتا کر وہ غلام اپنے لئے طلب کیا، آپ نے یہ کہتے ہوئے غلام انہیں دینے سے معذرت فرمادی کہ ”میں ابوالہشیم سے وعدہ کیا ہوا ہوں اس وعدے کا کیا ہوگا؟ پھر آپ نے حضرت فاطمہؓ کو غلام کے بجائے ایک تسبیح پڑھنے کے لئے فرمایا۔“ (احیاء علوم الدین: ۱۷۱۳) دیکھئے کس طرح اپنی بیٹی اور محبوب ترین بیٹی کی راحت کے مقابلے میں آپ ﷺ نے وعدہ کو ترجیح دی۔

بہر حال! جب وعدہ وفا کرنا اور عہد کر کے توڑ دینا بہت بڑا گناہ ہے تو آدمی کو وعدہ کرتے وقت ہی اچھی طرح غور کر لینا چاہئے کہ اس کو پورا کرنا اس کے بس میں ہے یا نہیں؟ اگر ممکن ہو تو وعدہ کرے اور اگر مشکل ہو تو وعدہ نہ کرے، کیوں کہ جھوٹا وعدہ کرنا بہت بڑا گناہ اور آفت اللسان ہے، ہاں اگر وعدہ کرتے وقت پورا کرنے کا اطمینان ہو اور ارادہ بھی یہی ہو مگر بعد میں کوئی ایسا مانع پیش آ جائے جس کی بنا پر وعدہ وفا نہ ہو سکے تو پھر احادیث سے معلوم ہوتا ہے کہ ایسے شخص پر کوئی گناہ نہیں ہے۔

(۱۴) جھوٹ بولنا جھوٹی قسم کھانا

جھوٹ بہت بڑا گناہ، منافقوں کی علامت اور زبان کی آفتوں میں سے ایک مہلک آفت ہے۔ حق تعالیٰ نے قرآن مجید میں جگہ جگہ اس کی مذمت بیان فرمائی ہے مثلاً (وَاللّٰهُ يَشْهَدُ اِنَّ الْمُنٰفِقِيْنَ لَكٰذِبُوْنَ) ”اللہ گواہی دیتا ہے کہ منافقین جھوٹے لوگ ہیں“ (المنافقون: ۱) (وَلَهُمْ عَذَابٌ اَلِيْمٌ ۙ بِمَا كَانُوْا يَكْذِبُوْنَ) ”منافقوں کے لئے دردناک عذاب ہے، ان کی جھوٹی باتوں کی وجہ سے“ (البقرہ: ۱۰) (اِنَّمَّا يَنْفَرِي الْكٰذِبُ الَّذِيْنَ لَا يُؤْمِنُوْنَ بِاٰيٰتِ اللّٰهِ ۚ وَاُولٰٓئِكَ هُمُ الْكٰذِبُوْنَ) ”(جھوٹ نبی نہیں گڑھتے) جھوٹ تو وہی لوگ گڑھتے ہیں جو اللہ تعالیٰ کے کلام پر ایمان نہیں لائے، اور وہی لوگ جھوٹے ہیں“۔

(النحل: ۱۰۵)

مذکورہ تینوں آیات سے معلوم ہوتا ہے کہ جھوٹ بولنا مسلمانوں کا کام نہیں منافقین اور بے ایمان لوگ جھوٹ بولتے ہیں، ایک جگہ تو جھوٹ اور بت پرستی کو ایک ساتھ بیان فرمایا ہے (فَاجْتَنِبُوا الرِّجْسَ مِنَ الْاَوْثَانِ وَاجْتَنِبُوا قَوْلَ الزُّوْرِ ۚ) ”لوگو! بتوں کی پرستش سے بچو اور جھوٹ بولنے سے بچو“۔ (الحج: ۳۰)

نبی کریم ﷺ کا ارشاد ہے ”یقیناً جھوٹ برائیوں کی راہ دکھاتا ہے، اور برے کام جہنم کی طرف لے جاتے ہیں، آدمی جھوٹ بولتے بولتے اتنا بڑا جھوٹا بن جاتا ہے کہ اللہ تعالیٰ کے نزدیک جھوٹا لکھ لیا جاتا ہے“ (بخاری: ۳۰۸۸) ایک حدیث میں ہے کہ ”اس آدمی کے لئے بربادی ہے جو لوگوں کو ہنسوانے کے لئے جھوٹ گڑھے، اس کے لئے بربادی ہے، اس کے لئے بربادی ہے“ (ترمذی: ۲۳۱۵) ایک حدیث میں آپ ﷺ نے جھوٹ کو ”اکبر الکبائر“ یعنی بدترین گناہوں میں شمار فرمایا ہے۔ (بخاری: ۶۶۷۵)

ان تمام احادیث سے جھوٹ کی مذمت اور اس کا سخت ناپسندیدہ عمل ہونا معلوم ہو رہا ہے، یہی وجہ ہے کہ مومن تو مومن ہے عام شریف انسان خواہ کافر و مشرک ہی کیوں نہ ہو

جھوٹ کو برا سمجھتا ہے، حضرت ابوسفیانؓ سے اسلام لانے سے قبل نجاشی نے اپنے دربار میں بلا کر نبی کریم ﷺ کے بارے میں چند باتیں پوچھی تھیں، انہوں نے باوجود عداوت و دشمنی کے سب باتیں سچ سچ بتلائیں، بعد میں کہا کہ اگر جھوٹ کا داغ لگنے کا خطرہ نہ ہوتا تو میں سچ نہ بولتا، دیکھئے کس طرح ایک شریف آدمی عزت نفس کی خاطر اپنے دشمن کے خلاف بھی جھوٹ بولنے کی ہمت نہ کر سکا۔

یہ تو تھی جھوٹی بات کی مذمت! جہاں تک جھوٹی قسم کے مذموم ہونے کا معاملہ ہے تو کتاب و سنت میں اس کی طرف بھی بہت توجہ دلائی گئی ہے۔ نبی کریم ﷺ نے شرک اور والدین کی حق تلفی کے بعد سب سے بڑا گناہ جھوٹی قسم کو قرار دیا ہے۔ (بخاری: 6920) ایک حدیث میں ہے کہ آپ ﷺ نے ایک صحابیؓ سے فرمایا: ”اگر یہ (مدعی علیہ) تمہارے مال کو ظلماً ہڑپ لینے کے لئے جھوٹی قسم کھائے گا تو کل قیامت میں اللہ تعالیٰ کے سامنے اس طرح حاضر ہوگا کہ اللہ پاک اس سے منہ پھیرے ہوئے ہوں گے“۔ (بخاری: 7184) ایک مرتبہ آپ ﷺ نے ارشاد فرمایا: ”تاجر لوگ ہی فاجر لوگ ہیں، کسی نے پوچھا یا رسول اللہ! ایسا کیوں؟ کیا تجارت کو اللہ نے حلال نہیں فرمایا ہے؟ آپ ﷺ نے فرمایا: ”کیوں نہیں؟ لیکن یہ تاجر لوگ (عام طور سے) جھوٹی قسمیں کھاتے ہیں اور جھوٹی باتیں بولتے ہیں“ (مسند احمد: ۴۲۸/۳) ایک حدیث میں ہے کہ ”جو شخص کسی دوسرے کا مال ہڑپنے کے لئے اللہ تعالیٰ کے نام پر جھوٹی قسم کھائے وہ اس حال میں اللہ تعالیٰ سے ملے گا کہ وہ اس پر غصہ ہوگا“

(بخاری: 4549)

ان احادیث مبارکہ سے اچھی طرح پتہ چل گیا کہ جھوٹی قسم کھانا بدترین گناہ ہے، پس اس سے بچنا ایک مسلمان کے لئے بہت ضروری ہے، حق تعالیٰ اپنے فضل سے جھوٹ بولنے سے بھی اور جھوٹی قسم کھانے سے بھی ہماری حفاظت فرمائے۔ آمین

(۱۵) کسی کی غیبت کرنا

غیبت کی حقیقت یہ ہے کہ کسی شخص کا اس کے پیٹھ پیچھے ایسا تذکرہ کرنا جو اگر اس کے علم میں آجائے تو اس کو برا لگے، خواہ وہ کسی قسم کی برائی سے متعلق کیوں نہ ہو، پھر اگر وہ عیب اس کے اندر موجود ہے تو یہ غیبت ہے اور اگر اس کے اندر وہ عیب نہیں ہے تو یہ بہتان ہے اور اگر محض سنی سنائی بات ہے تو یہ رافک کہلاتا ہے اور تینوں کا ذکر اور مذمت و تخریب قرآن کریم میں موجود ہے۔

غیبت زبان کی آفتوں میں سے ایک خطرناک آفت اور سخت مذموم حرکت ہے، ارشاد ربانی ہے (وَلَا يَغْتَابُ بَعْضُكُم بَعْضًا... الآية) ”اور کوئی کسی کی غیبت نہ کرے، کیا تم میں سے کوئی اس بات کو پسند کرتا ہے کہ وہ اپنے مردہ بھائی کا گوشت کھائے؟“ (الحجرات: ۱۲) یعنی کسی مسلمان کو اس کے پیٹھ پیچھے برائی سے یاد کرنا اور اس کے عیوب ظاہر کرنا مردہ انسان کا گوشت کھانے کی طرح سخت مکروہ اور مذموم کام ہے۔

ایک اور موقع پر فرمایا (وَيَلِّ لِّلْكُلِّ هَمْزَةً لِّمَنْ عَنِ) ”بڑی بربادی ہے ہر اس شخص کے لئے جو کسی کے سامنے برائی کرے اور اس کے لئے بھی جو کسی کے پیٹھ پیچھے برائی کرے۔“

(البزہ: ۱)

نبی کریم ﷺ کا ارشاد گرامی ہے ”ہر مسلمان پر دوسرے مسلمان کا خون، مال اور آبرو حرام ہے۔“ (ترمذی: ۱۹۲۷) یعنی ان تین چیزوں کی حفاظت فرض ہے اور ناحق ان کا ضائع کرنا حرام ہے۔ ایک حدیث میں ہے کہ ”غیبت سے بچو، کیوں کہ غیبت زنا سے بھی بدترین گناہ ہے، زنا کرنے والا اگر توبہ کر لے تو اللہ تعالیٰ معاف فرما دیتا ہے مگر غیبت کرنے والا توبہ کرے تو اللہ تعالیٰ تب تک معاف نہیں فرماتا جب تک کہ جس کی غیبت کی ہے وہ معاف نہ کر دے۔“ (مجمع الزوائد ۸/۹۱) ایک حدیث میں آپ ﷺ نے معراج کے دوران مشاہدہ میں آئے واقعات کا ذکر کرتے ہوئے فرمایا ”پھر میں ایسے لوگوں کے پاس سے گذرا

جو اپنے ہی ناخنوں سے اپنے چہروں کو نوچ رہے تھے، میں نے جبریلؑ سے دریافت کیا کہ یہ کون لوگ ہیں؟ (اور کیوں ایسی حرکت کر رہے ہیں؟) تو انہوں نے مجھے بتلایا کہ یہ وہ لوگ ہیں جو لوگوں کی غیبتیں اور ان کی آبروریزی کیا کرتے تھے۔ (مسند احمد: ۳/۲۲۱) ایک مرتبہ آپ ﷺ نے صحابہ کرامؓ سے خطاب کرتے ہوئے فرمایا: ”جو لوگ اپنی زبانوں سے اسلام کا اظہار کر چکے ہیں مگر ابھی تک ان کے قلوب میں ایمان داخل نہیں ہوا وہ لوگ اچھی طرح سن لیں (میں انہیں ہدایت دے رہا ہوں کہ) ”کسی مسلمانوں کی غیبت نہ کرو اور ان کے عیوب کے پیچھے نہ پڑو، اس لئے کہ جو مسلمانوں کے عیوب کے پیچھے پڑے گا اللہ تعالیٰ اس کے عیوب کا تعاقب کرے گا اور جس کے عیوب کا اللہ تعالیٰ تعاقب کرے گا اسے اس کے گھر کے اندر ہی رسوا کر کے رکھ دے گا۔“ (ترمذی: 2032) ایک حدیث میں ہے کہ جب نبی کریم ﷺ نے ایک انصاری صحابیؓ کے غلام ماعز پر زنا کی حد جاری کرتے ہوئے سنگسار کروایا تو ایک صاحب نے اپنے ساتھی سے کہا: یہ ایسا مارا گیا جیسا کہ کتے کو مار دیا جاتا ہے، اس کے بعد نبی کریم ﷺ جانے لگے تو آپ کے ساتھ یہ دونوں صاحبان بھی تھے، راستے میں ایک مرد ارگدھا پڑا ہوا ملا، آپ نے ان دونوں سے فرمایا ”اس میں سے نوچ کے کھاؤ“ انہوں نے عرض کیا: یا رسول اللہ! اس مردار میں سے کیسے کھائیں ہم؟ آپ ﷺ نے فرمایا: اپنے بھائی مسلمان پر جو تم لوگوں نے تبصرہ کیا تھا وہ اس سے زیادہ سڑا ہوا ہوتا۔“ (ابوداؤد: 4428) یعنی اس سزا یافتہ مسلمان کی غیبت کرنا مردار کھانے سے زیادہ مکروہ عمل تھا۔

حضرت حسن بصریؒ فرماتے تھے ”غیبت آدمی کے دین کو اس سے زیادہ تیزی سے کھا جاتی ہے جتنا کہ کینسر کے جراثیم جسم کو کھا جاتے ہیں۔ حضرت قتادہؒ فرماتے تھے ”قبر کا عذاب تین وجہوں سے ہوتا ہے، پیشاب سے احتیاط نہ کرنے سے، چغل خوری کرنے سے اور غیبت کرنے سے۔“

پس ہر مومن کو چاہیئے کہ اس بدترین گناہ سے — جواب عام ہو چکا ہے — اپنے کو دور رکھنے کا اہتمام کرے، اللہ تعالیٰ توفیق نصیب فرمائے۔ آمین

(۱۶) چغل خوری کرنا

آفاتِ لسانی میں سے ایک آفتِ نیمہ یعنی چغل خوری کرنا ہے، نیمہ یا چغل خوری کا مطلب ہے ادھر کی بات ادھر لگانا، مثلاً کسی شخص سے مل کر یہ کہنا کہ فلاں صاحب آپ کے بارے میں یہ کہہ رہے تھے، یا پھر یوں کہہ لیجئے کہ ایسی باتوں کا ایک دوسرے کے سامنے ظاہر کرنا جن کا ظاہر کرنا ناپسندیدہ ہے، اور یہ نقل و اظہار ضروری نہیں ہے کہ زبان ہی سے ہو تحریراً بھی ہو سکتا ہے، اشارے کنائے سے بھی ہو سکتا ہے۔ بہر حال نیمہ کی حقیقت بھیدوں کا ظاہر کرنا اور عیبوں کی پردہ دری کرنا ہے، اور یہ بہت معیوب حرکت اور مذموم گناہ اور عذاب کا سبب ہے۔

قرآن کریم میں ایک کافر بد معاش کا ذکر کرتے ہوئے فرمایا گیا ہے (هَمَّازٌ مَّشَاءٌ بِنَمِيمٍ..... الْآيَةُ) ”طعنے دینے والا، چغل خوری کرنے والا، بھلے کاموں سے روکنے والا ضدی گنہگار اور مزید یہ کہ حرامی بھی ہے“ (القلم: ۱۱ تا ۱۳) زینم ایسے حرامی کو کہتے ہیں جس کے پیٹ میں کوئی بات نہیں لگتی یعنی لگائی بجھائی کرتا رہتا ہے۔ (وَيْلٌ لِّكُلِّ هُمَزَةٍ لُّمَزَةٍ) (الہمزہ: ۱) ہمزہ چغلی کھانے والے کو کہتے ہیں۔ ابولہب کی بیوی کے بارے میں خبر دی گئی کہ وہ حَمَّالَةُ الْحَطَبِ تھی یعنی باتیں اٹھائی پھرتی اور چغل خوری کرتی رہتی تھی۔ حضرت نوح اور لوط علیہما السلام کی کافر بیویوں کے تذکرے میں فرمایا: (كَانَتَا تَحْتَ عَبْدَيْنِ مِنْ عِبَادِنَا صَالِحَيْنِ... الْآيَةُ) ”یہ دونوں ہمارے دو نیک بندوں کی زوجیت میں تھیں مگر انہوں نے ان کے ساتھ خیانت کی تو وہ نیک بندے ان کے کچھ بھی کام نہ آ سکے، اُن سے کہا گیا جہنم میں جانے والوں کے ساتھ تم دونوں بھی چلی جاؤ“ (اتحریم: ۱۰) حضرت لوط علیہ السلام کی بیوی لوگوں کو جا کر مہمانوں کی اطلاع دیتی تھی اور حضرت نوح علیہ السلام کی بیوی جا کر کہتی تھی کہ وہ مجنون ہیں۔

نبی کریم صلی اللہ علیہ وسلم ارشاد فرماتے ہیں ”جنت میں چغل خور داخل نہیں ہو سکتا“ (بخاری: 6056) ایک حدیث میں ہے کہ ”اللہ تعالیٰ کے نزدیک وہ لوگ ناپسندیدہ ہیں جو چغل خوری کرتے، بھائی چارگی کو توڑتے اور نیک لوگوں کی برائیاں تلاش کرتے رہتے ہیں۔“ (مسند احمد:

18020)۔ ایک حدیث میں ہے کہ جو شخص مسلمانوں کے بارے میں ایسی باتیں پھیلائے جن کے ذریعے مسلمانوں کی رسوائی ہوتی ہو تو اللہ تعالیٰ قیامت کے دن اس شخص کو رسوا فرمادے گا۔“ (جامع صغیر۔ انتییر: ۲۰/۳۹۸)

کعب احبار سے منقول ہے کہ ایک دفعہ حضرت موسیٰ علیہ السلام کے زمانے میں سخت قحط پڑا، انہوں نے متعدد مرتبہ اللہ سے بارش کی دعا فرمائی مگر بارش نہیں ہوئی، اللہ تعالیٰ نے موسیٰ علیہ السلام پر وحی بھیجی کہ جب تک آپ لوگوں میں ایک چغل خور موجود ہے میں آپ لوگوں کی دعا قبول کرنے اور بارش برسانے والا نہیں ہوں، موسیٰ علیہ السلام نے پوچھا اے اللہ! اگر وہ بندہ معلوم ہو جائے تو ہم اس کو اپنے درمیان سے نکال باہر کر دیں گے، اللہ تعالیٰ نے فرمایا: عجیب بات ہے بندوں کی جس حرکت سے ناراض ہوں وہی حرکت میں کروں کہ تمہارے سامنے کسی بندے کی برائی کرنے لگوں؟ اس کے بعد سب ہی لوگوں نے مل کر سچی توبہ کی ان میں اس بندے نے بھی کر لی ہوگی، پھر بارش طلب کی تو بارش ہو گئی۔

مذکورہ آیات و احادیث سے یہ بات اچھی طرح واضح ہو گئی کہ چغل خوری یعنی لوگوں کی باتیں ادھر ادھر منتقل کرنا اور باہمی تعلقات کو خراب کرنے کی کوشش کرنا خواہ قصداً ہو یا عادتاً بہت بُری بات اور قابل ترک گناہ ہے۔ اللہ تعالیٰ توفیق عمل نصیب فرمائے۔ آمین

(۱۷) دو غلاپن کرنا

دو غلان پن یعنی دو دشمنوں یا اختلاف کرنے والوں میں سے ہر ایک کے پاس حبا کر تملق اور موافقت کی بات کرنا، اُس سے مل کر اس کی گانا اور وفاداری اور ہمدردی کی بات کرنا اس سے مل کر اس کی گانا اور اس کے ساتھ ہونے کا اطمینان دلانا، یہ بڑی خطرناک عادت اور بدترین بیماری ہے بلکہ سراسر منافقت اور زبان کی آفتوں میں سے ایک عظیم آفت ہے۔

قرآن کریم میں اللہ تعالیٰ نے منافقین کا حال بیان کرتے ہوئے فرمایا: ”(إِذَا الْقَوَّالَیْنِ اٰمَنُوْا قَالُوْا اٰمَنَّا.....) (الآیۃ) جب ایمان والوں سے ملتے ہیں تو کہتے ہیں ہم ایمان لے آئے اور جب شیطانوں (یعنی کافروں) کے ساتھ ہوتے ہیں تو کہتے ہیں ہم تو

تمہارے ساتھ ہیں (وہاں تو ہم صرف اس لئے جاتے ہیں کہ ہم اُن کا استہزاء کریں) (البقرہ: ۱۳) ایک اور مقام پر انہی کی حالت بتلاتے ہوئے فرمایا: (وَمِنَ الثَّالِثِ مَنْ يُعْجِبُكَ قَوْلُهُ الْآيَةُ) ”کچھ لوگ ایسے ہیں کہ ان کی باتیں آپ کو بہت بھلی معلوم ہوتی ہیں دنیا کی زندگی میں حالاں کہ وہ بدترین دشمن اور سخت جھگڑالو ہے“۔ (البقرہ: ۲۰۴) معلوم ہوا کہ ایسے دو غلے لوگ جو ہمارے سامنے بھی ہم درد اور خیر خواہ بن کر آتے ہیں اور ہمارے مخالف یا حاسد کے پاس جا کر بھی دوستی اور خیر خواہی کی باتیں کرتے ہیں بدترین اور ناپسندیدہ لوگ ہیں، اور یہ عادت مذموم و قابل اصلاح عادت ہے۔

نبی کریم ﷺ کا ارشاد گرامی ہے ”جو شخص دنیا میں دو منہ والا ہے آخرت میں اس کے منہ میں آگ کی دوزبائیں ہوں گی“ (ابوداؤد: 4873) ایک حدیث میں ہے کہ ”قیامت کے دن سب سے بُرے لوگ وہ ہوں گے جو دو منہ والے ہیں، اس کے پاس اس منہ سے آتے ہیں اور اُس کے پاس اُس سے منہ سے“ (بخاری: 6058)

حضرت ابو ہریرہؓ فرماتے تھے کہ ”دو غلا آدمی اللہ تعالیٰ کے نزدیک ایمان دار نہیں ہو سکتا“ مالک بن دینارؓ فرماتے ہیں ”جب آدمی اپنے ساتھی کے ساتھ دو غلا پن کرے تو سمجھ لو کہ امانت ختم ہو گئی، اللہ تعالیٰ قیامت کے دن ایسے آدمی کو ہلاک فرما دے گا“، یعنی سخت عذاب میں مبتلا فرمائے گا۔ حضرت ابن مسعودؓ فرماتے تھے ”تم میں سے کوئی اِمّعه یعنی ہوا کے رُخ پے چلنے والا نہ بنے“ امام غزالیؒ فرماتے ہیں کہ ”دورُخا اور دو غلا پن بہ اجماع امت نفاق ہے اور اس سے بچنا ہر مسلمان پر لازم ہے۔“

مذکورہ بالا آیات و احادیث سے صاف طور پر معلوم ہو جاتا ہے کہ دورُخا پن بہت مذموم اور گندی عادت ہے جو گھٹیا اور چالپلوس قسم کی ذہنیت سے وجود میں آتی ہے، اس بُری عادت کی وجہ سے سماج پر بہت خراب اثرات مرتب ہوتے ہیں، اس لئے اپنے آپ کو ایسی حرکات سے دور رکھنا چاہئے۔ اللہ تعالیٰ اپنے فضل سے توفیق عمل نصیب فرمائے۔ آمین

(۱۸) منہ پر کسی کی تعریف کرنا

کسی شخص کی اس کے منہ پر تعریف کرنا اور خوبیوں کو بیان کرنا کبھی مفید ہوتا ہے اور کبھی مضر! مثلاً زیر تربیت لوگوں کی اچھی محنت اور بہتر کارکردگی کی تعریف کرنا یا تحریص و تشویق کے طور پر ان کی ہمت افزائی کرنا، یہ اور اس قسم کے دیگر مواقع پر کسی کی اس کے سامنے تعریف کرنا کوئی بُری بات نہیں بلکہ مسنون و معقول عمل ہے۔ اس کے برخلاف نفسانی اغراض تملق و چاپلوسی کے طور پر کسی کی تعریف کرنا نہایت مذموم و مبغوض عمل ہے، نیز فساق و فجار اور حکام کو جھوٹی تعریفوں کے ذریعہ بڑھانا چڑھانا بھی اسی میں داخل ہے، زبان کی آفتوں کے سلسلے میں اس عنوان کے تحت دوسری قسم کی نامعقول اور ناپسندیدہ تعریفوں کی مذمت بیان کی جا رہی ہے۔

کسی کی اس کے سامنے تعریف کرنے میں چھ خرابیاں لازم آتی ہیں، ان میں سے دو کا تعلق مادح یعنی مدح کرنے والے سے ہے اور دو کا ممدوح یعنی جس کی تعریف کی گئی ہے اس سے ہے۔ ممدوح کرنے والے کی چار خرابیاں یہ ہیں: ۱۔ وہ تعریف کرنے میں مبالغہ کرتا ہے جس کے نتیجے میں جھوٹ تک نوبت پہنچ جاتی ہے۔ ۲۔ اس کے اندر ریاکاری پیدا ہو جاتی ہے کیوں کہ منہ پر تعریف کر کے وہ اپنے دل میں اس کی محبت ہونے کا اظہار کرتا ہے جب کہ عام طور سے ایسی محبت اس کے دل میں نہیں ہوتی جیسی ظاہر کر رہا ہوتا ہے اور یہ منافقانہ ریا ہے ۳۔ ایسی تعریفوں میں وہ خوبیاں بھی بیان ہو جاتی ہیں جن کی اس کو تحقیق نہیں اور تحقیق کی اس کے پاس کوئی صورت بھی نہیں ہے۔ مثال کے طور پر کسی کے نمازی اور خیراتی ہونے کی تعریف تو صحیح ہو سکتی ہے لیکن متقی پرہیزگار اور مخلص ہونے کی تعریف صحیح ہونا اکثر ممکن نہیں کیوں کہ اس کی تحقیق مشکل کام ہے۔ ۴۔ اس کے ذریعہ سے ممدوح کو خوش کرتا ہے جب کہ بدعتیوں اور فاسقوں ظالموں کو ان کی تعریف کر کے خوش کرنا اللہ تعالیٰ کے غضب کا سبب ہے۔ یہ تو ہوئیں ممدوح یعنی تعریف کرنے والے کی آفتیں۔ ممدوح کے نقصان دو ہیں ۱۔ ایسی تعریفات سے اس کے دل میں عجب کبر اور خود پسندی پیدا ہو جاتی ہے جو سراسر نقصان و

خسران ہے۔ ۲۔ دوسرا نقصان یہ ہے کہ جب اس کی تعریفیں ہوں گی تو ہ مطمئن ہو جائے گا اور سمجھے گا کہ میں نے اس میں کمال حاصل کر لیا ہے، اس طرح ذوق عمل اور اندیشہ قصور و کمی ختم ہو جائے گا یہ بھی آدمی کے لئے بڑے خسارے کی بات ہے۔

نبی کریم ﷺ نے فرمایا: ”ما حق تعریفیں کرنے سے بچو اس لئے کہ یہ (مدح نہیں) ذبح ہے“ (ابن ماجہ: 3743) یعنی اس کے اخلاق و اخلاص کی تباہی کا ذریعہ ہے۔ ایک حدیث میں ہے کہ ”جب تم نے اپنے بھائی کی منہ پر تعریف کی تو گویا تم نے اس کے حلق پر اُسترہ چلا دیا“ (الزہد لابن مبارک: ۱۳/۲) یعنی گویا قتل کر دیا۔ ایک صاحب نے نبی کریم ﷺ کے سامنے کسی صاحب کی تعریف کی، آپ نے تعریف کرنے والے سے فرمایا: ”تم نے اپنے بھائی کی گردن ہی اڑادی، اگر وہ سن لے گا تو ناکام ہو جائے گا“۔ (بخاری: 2662) ایک دوسری روایت میں ہے کہ آپ ﷺ نے فرمایا: ”تم نے تو اس آدمی کی کمر ہی توڑ دی“ (بخاری: 2663) ایک شخص نے حضرت عثمانؓ کے سامنے ان کی تعریف کی، وہاں صحابی رسول حضرت مقدادؓ موجود تھے، انہوں نے فوراً اپنے گھٹنوں کے بل کھڑے ہو کر تعریف کرنے والے کے منہ پر مٹی پھینکنی شروع کی، حضرت عثمانؓ نے پوچھا: یہ کیا کر رہے ہو؟ حضرت مقدادؓ نے فرمایا: نبی کریم ﷺ کے حکم کی تعمیل کر رہا ہوں، کیوں کہ آپ ﷺ کا ارشاد ہے ”منہ پر تعریف کرنے والے کے منہ میں مٹی بھر دو“۔ (مسلم: ۷۶۷۸)

احادیث بالا سے اچھی طرح معلوم ہوا کہ بعض اوقات اور بعض لوگوں کے لئے اس قسم کی تعریفیں سخت مُضر گناہ کا سبب اور منافقوں کی صفت ہے۔

بہر حال کسی کی بھی اس کے سامنے تعریف کرنے سے پہلے غور کر لینا چاہئے کہ اس سے ہمارا مقصد کیا ہے؟ اور یہ کہ یہ تعریف اس شخص کے حق میں مفید ہے یا نہیں؟ محض اغراض کے لئے اور چاپلوسی کے طور پر لوگوں کی تعریفیں کرتے رہنا کوئی پسندیدہ عمل نہیں ہے اور یہ بھی زبان کا غلط استعمال ہے۔

(۱۹) باریک لفظی خطاؤں کا احساس نہ کرنا۔

انسان گفتگو کے دوران بہت سی دفعہ ایسے الفاظ یا ایسی تعبیرات استعمال کرتا ہے یا بے اختیار زبان سے سرزد ہو جاتی ہیں جو بہت نامناسب اور خلاف اصول ہوتی ہیں، بالخصوص دینی امور میں یعنی عقیدوں اور مسئلوں کے معاملے میں تو ذرا سی غفلت اور تعبیر کی کوتاہی مفہوم و معنی کے بدل جانے بلکہ کفر تک پہنچ جانے کا سبب بھی بن سکتی ہے، اس لئے یہ غفلت بھی زبان سے صادر ہونے والی خطاؤں میں ایک اہم خطا اور آفات اللسان کا حصہ ہے۔ اس قسم کی غلطیوں پر جید علماء اور زبان و بیان کے ماہرین کی نظر ہی جا پاتی ہے، اس لئے عوام الناس اور کم علم علماء کو بھی غایت احتیاط کے ساتھ گفتگو کرنا چاہئے، ذیل میں چند مثالیں ایسی غلطیوں اور ان پر تنبیہ کی پیش کی جا رہی ہیں، اُن کو سامنے رکھ کر غور کریں گے تو سینکڑوں مثالیں سامنے آتی چلی جائیں گی۔

نبی کریم ﷺ نے فرمایا: ”تم میں سے کوئی یوں نہ کہے کہ اگر اللہ تعالیٰ اور آپ چاہیں (تو یہ کام ہو سکتا ہے) بلکہ یوں کہے کہ اگر اللہ تعالیٰ چاہیں پھر آپ چاہیں“ (ابوداؤد: 4980) یعنی اللہ تعالیٰ اور بندے کی مشیت کو ایک ساتھ نہ بیان کرے، اس لئے کہ اصل تو اللہ تعالیٰ کی ہی مشیت ہے بندے کا چاہنا بعد کی بات ہے، دونوں کو ایک جیسا دکھانا حق تعالیٰ کے مقام و احترام کے خلاف ہے۔ چنانچہ ایک شخص نے اسی طرح ملا کر ذکر کیا تو آپ ﷺ نے تنبیہ کرتے ہوئے فرمایا ”کیا تم مجھے اللہ تعالیٰ کے برابر بنا دینا چاہتے ہو؟“ (نسائی: ۲۴۵۶) اسی طرح ایک خطیب نے آپ کے سامنے (و من یعصمہما) کہا یعنی جو اللہ تعالیٰ اور نبی ﷺ کی نافرمانی کرے تو آپ نے اسے ناپسند کرتے ہوئے فرمایا ایک ہی ضمیر میں اللہ اور اس کے رسول کو جمع کرنے کے بجائے الگ الگ کر کے (و من یعص الله ورسوله) کہنا چاہیے تھا۔ (ابوداؤد: 4981) بعض لوگ عنب یعنی انگور کو کرم کہتے تھے، آپ ﷺ نے فرمایا: عنب کو کرم نہ کہو کرم تو مومن کا قلب ہے“ (مسلم: 2247) عبد اور عبادت کا لفظ چون کہ اللہ تعالیٰ کے لئے استعمال ہوتا ہے اس لئے مسلمانوں کو تاکید فرمائی ”کوئی بھی اپنے

غلام باندیوں کے لئے عبد اور امة کا لفظ استعمال نہ کرے بلکہ اس کے بجائے غلام، جاریہ، فتنی یافتہ جیسے متبادل الفاظ استعمال کر لے، اسی طرح غلام اپنے آقاؤں کے لئے رب کا لفظ استعمال کرنے کے بجائے سید اور سیدۃ کے الفاظ استعمال کیا کریں، کیوں کہ رب تو صرف اللہ سبحانہ و تعالیٰ ہیں“ (بخاری: 2552) بعض لوگ جذبات میں آ کر بڑی بڑی باتیں کہہ دیتے ہیں مثلاً اگر میں غلط ہوں تو اسلام سے بری ہوں وغیرہ، آپ ﷺ نے اس کی سنگینی کی طرف متوجہ کرتے ہوئے فرمایا: ”اگر اس نے جھوٹی بات پر ایسا کہا تو ایسا ہی ہو گیا اور اگر سچی بات پر کہا تب بھی اس گستاخی کے بعد اپنے اسلام کو پوری طرح بچا تو نہیں سکے گا“ (ابوداؤد: 3258)

اسی طرح عام بول چال میں بھی خلاف تہذیب و ادب الفاظ کا استعمال نبی کریم ﷺ کو پسند نہیں تھا، چنانچہ ارشاد فرماتے ہیں: ”کوئی آدمی اپنی طبیعت کے بارے میں یوں نہ کہے کہ خبیث یعنی گندی ہو رہی ہے بلکہ یوں کہے لقيست یعنی متلارہی ہے، گراں ہو رہی ہے“ ایک آدمی نے یہ پوچھا أَلَجَ کیا میں گھس سکتا ہوں؟ آپ ﷺ نے فرمایا اس سے کہو ”أَدْخُلْ کہے۔ وغیرہ

ابراہیم نخعی فرماتے تھے ”اگر کوئی شخص کسی آدمی کو خنزیر کتا وغیرہ کہے گا تو اللہ تعالیٰ قیامت میں اس سے پوچھیں گے کہ کیا تمہیں معلوم تھا کہ میں نے اس کو خنزیر بنایا یا کتا بنایا تھا؟“۔ واقعہ یہ ہے کہ اس زمانے میں تو اللہ و رسول اور دین کے معاملے میں بھی لوگ ایسے غیر محتاط کلمات کہتے ہیں اور ایسی نامناسب اور بھونڈی تعبیرات بہ آسانی استعمال کر لیتے ہیں کہ اگر انہیں جمع کیا جائے تو مستقل رسالہ بن جائے چوں کہ یہاں صرف زبان کی لغزشوں اور آفتوں کی طرف متوجہ کرنا مقصود ہے اس لئے اسی پر اکتفاء کیا جاتا ہے، اور عقل مند کو اشارہ کافی کے تحت امید ہے کہ سالکین راہ بولنے سے پہلے غور کرنے اور سوچنے کا اہتمام کرنا شروع کر دیں گے۔ امام غزالیؒ نے اس مضمون کے اختتام پر فرمایا کہ: زبان کی آفتوں سے بچنے کے لئے من صمت نجا کے نبوی نسخے سے بہتر کوئی نسخہ نہیں ہے۔ اللہ تعالیٰ توفیق عمل عطا فرمائے۔ آمین

(۲۰) اللہ تعالیٰ کی صفات میں عوام کا گفتگو کرنا

اسلامی عقائد کا تعلق غیب کے امور سے ہے، اللہ تعالیٰ کی ذات و صفات سے لے کر جنت و دوزخ تک جتنے بھی عقیدے ہیں وہ عالم غیب سے ہی متعلق ہیں، ہمیں اُن کی خبر اللہ تعالیٰ کے نبی حضرت محمد ﷺ کے ذریعہ پہونچی ہے، اور ان کو وحی الہی کے ذریعہ۔ اُن عقائد میں سب سے اہم عقیدے اللہ تعالیٰ کی ذات و صفات اور اسماء و افعال سے متعلق ہیں، ان کو اسی طرح ماننا جس طرح نبی کریم ﷺ نے بتلایا ہے لازم اور ضروری ہے، ان کی تفصیل اور گہرائی میں جانا عوام تو عوام خود علماء کے لئے بھی سخت نقصان دہ ہے، اس سلسلے میں اہل السنۃ والجماعت کا موقف یہ ہے کہ اس طرح کی جتنی باتیں قرآن و سنت میں ملتی ہیں وہ برحق ہیں، ان کو اُن کے مفہوم و معنی کے مطابق صحیح سمجھنا اور ان کی کیفیت و حقیقت کو اللہ تعالیٰ کے حوالے کر دینا چاہئے، اگر کوئی شخص ان باتوں کی حقیقت جاننے کی کوشش کرتا ہے تو چوں کہ اللہ تعالیٰ نے وہ علم بندوں کو نہیں دیا ہے اس لئے وہ اس کی حقیقت تک پہونچ ہی نہیں سکتا، اور جو کوئی اس کے بارے میں جاننے کا دعویٰ کرتا ہے تو وہ محض جھوٹا ہے اور اس کا دعویٰ سراسر باطل اور کفر و الحاد ہے۔

یہی بات آفات اللسان کے اس آخری نمبر کے تحت بیان کی جا رہی ہے کہ اللہ تعالیٰ کی ذات و صفات اور اسماء و افعال کے بارے میں بتلائی گئی باتوں پر سیدھے سادے طریقہ پر ایمان لانے کے بجائے اُن کی باریکیوں میں جانا اور اُن کے حقائق جاننے کے لئے طرح طرح کے سوالات اٹھانا ہر کسی کے لئے بالخصوص عوام الناس کے لئے سخت خطرے کی بات ہے، حتیٰ کہ ایسے لوگوں کا ایمان سلامت رہ جانا بھی مشکل ہے؛ آج کل لوگوں کو ایسی ہی باتوں میں زیادہ دلچسپی ہے اور یہ پسندیدہ مشغلہ بن گیا ہے۔

امام غزالیؒ فرماتے ہیں کہ ”عوام الناس کا کام کتاب و سنت میں دئے گئے احکام کو سیکھنا اور ان پر اہتمام سے عمل کرنا ہے مگر یہ کام نفس پر بہت گراں ہے، اُس کے مقابلے میں

فضول باتوں میں لگنا بہت آسان کام ہے، جاہل چند باتیں جان لیتا ہے تو اس فریب میں مبتلا ہو جاتا ہے کہ وہ بہت علم و فضل والا ہے، شیطان اس کو غیر ضروری مباحث میں لگاتے لگاتے ایسی باتوں تک پہنچا دیتا ہے جن میں زبان کھولنا اور گفتگو کرنا قطعاً حرام ہے، حق یہ ہے کہ ایسے لوگ کسی بڑے سے بڑے کبیرہ گناہ میں مبتلا ہو جاتے تو اتنا خطرناک نہ ہوتا جتنا کہ اس قسم کے نازک علمی مباحث اور دقیق مسائل میں دخل دینا ان کے لئے خطرناک ہے، بالخصوص باری تعالیٰ کی ذات و صفات میں دخل دینا تو حد درجہ خطرناک ہے۔ ان کا کام تو بس اتنا تھا کہ جو کچھ اللہ تعالیٰ نے اور نبی کریم ﷺ نے ماننے کو کہا ہے انہیں بعینہ مان لیتے اور جو کچھ کرنے کو کہا ہے جی جان سے اس میں لگ جاتے، وہ عبادات اور باہمی معاملات و معاشرت کی باتیں سیکھنے کا حق تو رکھتے ہیں لیکن عقائد کی باریکیوں میں جانے کا انہیں کوئی حق حاصل نہیں ہے، بلکہ ایسا کرنا ان کے لئے حق تعالیٰ کے غضب کا سبب ہے۔ عوام الناس کا اعتقادی مسائل میں سوالات کرنا ایسا ہی ہے جیسے بادشاہوں کا خادم جو جانوروں کی نگہداشت کرنے پر مقرر ہے بادشاہ کے رازوں کو معلوم کرنے کی فکر میں ہو۔

نبی کریم ﷺ کا ارشاد گرامی ہے ”میں جو کچھ بتا دیا ہوں بس اسی پر قائم رہو اور بے ضرورت سوالات مت کرو، تم سے پہلی امتیں زیادہ سوالات اور بے ضرورت مسائل میں پڑ کر ہی ہلاک ہوئی ہیں، (صحیح طریقہ یہ ہے کہ) جس کام سے میں نے روکا ہے اس سے رک جاؤ اور جن کاموں کا میں نے حکم دیا ہے ان کو جہاں تک ہو سکے بجالاؤ“ (بخاری: 7288)

پس معلوم ہوا کہ عوام کا ضروری علم حاصل کرنے اور بندگی و اطاعت میں لگے رہنے کے بجائے طرح طرح کے سوالات اٹھانا، بے ضرورت باتیں پوچھنا بالخصوص اللہ تعالیٰ اور اس کی صفات و اسماء اور افعال کی حقیقت جاننے کی کوشش کرنا دین تو دین اپنے ایمان کو بھی غارت کر لینے کا سبب ہے، اس لئے اپنی زبان کو اس رذیلے سے بھی بچائے رکھنے کا بہت اہتمام کرنا چاہئے۔ حق تعالیٰ توفیق عمل نصیب فرمائے۔ آمین